

# కార్తీక లోకం

మాసపత్రిక

సంచిక : 2

సంపుటి : 29


ఫిబ్రవరి - 2016

రూ. 7/-

అయిల్ దోపిడీ

పన్నుల భారం

ఫైవేట్ బస్సుల దోపిడీ



పనిభారంతో నలుగుతున్న కార్తికులు

ఛార్జీల మోతతో బెదురుతున్న ప్రజలు





## ఫిబ్రవరి 18 బాలాజీదాస్ వర్ధంతి

### అలుపెరుగని కార్మిక యోధుడు, ఉద్యమాల వేగుచుక్క బాలాజీదాస్

దైర్యం, సాహసం, త్యాగం, పేదల పక్షాన పోరాటం జిఎస్.బాలాజీదాస్ సొంతం. శ్రమజీవుల హక్కుల సాధన కోసం అలుపెరుగని పోరాటం చేసి వారి జీవితాల్లో వెలుగు బాటలు వేసిన కార్మిక యోధుడు ఆయన. అన్ని సంస్థలనూ ఏకతాటిపైకి తెచ్చి సమస్యలపై సమరశంఖం పూరించిన ఘనత ఆయనది. కరుడుగట్టిన ప్రభుత్వాలు ఆయన్ని జైళ్లలో నిర్బంధించినా దైర్యంగా ఎర్రజెండాను ఎగురవేసిన సాహసి. మనసున్న మంచి కామ్రేడ్గా రాజమండ్రి ప్రజల గుండెల్లో ఇప్పటికీ చిరస్థాయిగా ఉన్నారు. ఆయన స్మృతి చిహ్నంగా రాజమండ్రిలోని శ్యామలాసెంటర్లో కాంస్య విగ్రహాన్ని ప్రజలు నెలకొల్పారు.

**బాల్యం నుంచే పోరాటతత్వం :** జిఎస్.బాలాజీదాస్ అని అందరితో పిలుపించుకునే “గురువుగారి సింహాచలం బాలాజీదాస్” 1920 జూలై 20న కృష్ణాజిల్లా నూజివీడులో మధ్యతరగతి కుటుంబంలో జన్మించారు. చిత్తూరు జిల్లా శ్రీకాళహస్తి సమీపంలోని వెంకటగిరిలో ప్రాథమిక విద్యాభ్యాసం కొనసాగించారు. చిన్నతనం నుంచే జమిందారు దొరతనాలకు వ్యతిరేకంగా పోరాడేతత్వాన్ని సంతరించుకున్నారు. వెంకటగిరి పాఠశాలలో చదువుతుండగా జమిందారుకు గౌరవ సూచకంగా విద్యార్థులు తలపాగా ధరించాల్సిందనే నియమాన్ని... తన స్వేచ్ఛకు భంగంగా భావించి దాన్ని తిరస్కరించారు. ఫలితంగా తరగతి నుంచి బహిష్కరణకు గురయ్యారు. 1939లో స్కూల్ ఫైనల్ ఉత్తీర్ణత సాధించి కాకినాడకు మకాం మార్చారు. పిఠాపురంలో ఉండగానే చిత్తాడ చిన్న అనే కమ్యూనిస్టు కార్యకర్త ద్వారా రవణం శ్రీరాములుతో పరిచయం ఏర్పడింది. అనంతరం చెలికాని రామారావు సహచర్యంతో విద్యార్థి ఉద్యమంలో పనిచేశారు. 1934లో పార్టీ సభ్యత్వం స్వీకరించారు. బ్రిటీష్ పాలకులకు, భారత దోపిడీవర్గాలకు వ్యతిరేకంగా బాలాజీదాస్ ఏడు దశాబ్దాలపాటు పోరాడారు. అనేక విద్యార్థి ఉద్యమాల్లో కీలకపాత్ర పోషించారు. ప్రభుత్వ నిర్బంధం కారణంగా బిఎస్సి డిగ్రీ పూర్తిచేయలేకపోయారు. 1942లో రాజమండ్రి ఆర్ట్స్ కళాశాలలో జరిగిన సమ్మెకు బాలాజీదాస్ నాయకత్వం వహించారు. అప్పటి ప్రభుత్వం ఆయన్ని నిర్బంధించి బళ్లారి జైల్లో పెట్టింది. నాలుగు నెలల అనంతరం ఆయన జైలు నుంచి విడుదలయ్యారు. 1939లో పీచు కార్మికుల సమ్మె, కార్గోబోటు, మున్సిపల్ కార్మికుల పోరాటాల్లో చురుకైన పాత్ర పోషించారు. 1943-44 మధ్య అనేక కార్మిక పోరాటాల్లో నిర్వహించారు. జట్టు, పేపరు, అల్యూమినియం, స్పిన్నింగ్ మిల్లు, రిక్షా, అడితి కార్మికుల పక్షాన పోరాటాలు సాగించారు. 1945లో ఆయన పార్టీ రాష్ట్ర కమిటీ సభ్యునిగా ఎన్నికయ్యారు. దాదాపు 50 ఏళ్లపాటు అంటే 1995 వరకూ ఆ బాధ్యతలో ఉన్నారు.

**నిర్బంధంలోనూ పోరాడిన కామ్రేడ్ :** ఉద్యమ జీవితంలో బాలాజీదాస్ ఎన్నో ఆటపోట్లు ఎదుర్కొన్నారు. తృటిలో ప్రాణాపాయం తప్పించుకున్న సంఘటనలు, నిర్బంధాలు అనేకం. 1945-46లో రాష్ట్ర వ్యాప్తంగా అనేక పోరాటాలు జరిగాయి. ప్రజల పక్షాన కమ్యూనిస్టులు పోరాటం చేయడాన్ని జీర్ణించుకోలేని అప్పటి ప్రభుత్వం కమ్యూనిస్టులను చిత్రహింసలకు గురిచేసింది. 1946లో నిర్బంధం ఉన్న సమయంలో రాజమండ్రి పురపాలక సంఘానికి ఎన్నికలు జరిగాయి. ఆ ఎన్నికల్లో బాలాజీదాస్ తో పాటు పది మంది గెలుపొందడం ఆయన చేసిన పోరాటాలకు, ప్రజల్లో ఏర్పడ్డ విశ్వాసానికి నిదర్శనం. 1948లో గాంధీజీ హత్యకు గురైన సమయానికి రాజమండ్రి సుబ్రహ్మణ్యం మైదానంలో ఎఐఎస్ఎఫ్ సభ జరుగుతుంది. ఈ సభపై దాడి చేయడానికి ఆర్ఎస్ఎస్ సభ్యులు ప్రయత్నించినప్పుడు బాలాజీదాస్, ఆయన అనుచరులు సాహసంతో అడ్డుకున్నారు.

**రాజమండ్రి మున్సిపల్ వైస్చైర్మన్గా...** : తెలంగాణా సాయుధ పోరాటం సమయంలో పార్టీపై పోలీసు నిర్బంధం తీవ్రమైంది. బాలాజీదాస్ను రాజమండ్రిలో అరెస్టు చేశారు. 1948 ఆగస్టు 14న ఆయన మరో తొమ్మిది మందితో కలిసి సెంట్రల్ జైలు నుంచి తప్పించుకున్నారు. ఖైదీలు పడుకునేందుకు ఇచ్చిన నులక చాపలను కోసి తాడుగా పేని, దాని ద్వారా గోడ దూకారు. కమ్యూనిస్టు పోరాట యోధునిగా పెరిగిన బాలాజీదాస్ వర్గ పోరాట పంథాపైనే నిలబడ్డారు. 1959-64 మధ్య రాజమండ్రి మున్సిపల్ వైస్చైర్మన్గా పనిచేశారు. మధ్యలో కొంతకాలం ఇన్చార్జ్ చైర్మన్గా వ్యవహరించారు.

**తుది శ్వాస వరకూ ఉద్యమ జీవితం :** 1970లో ఏర్పడిన సిఐటియు ప్రథమ మహాసభ బాలాజీదాస్ నాయకత్వంలో రాజమండ్రిలో జరిగింది. ఎఐటియుసి నుంచి బయటకు వచ్చిన బాలాజీదాస్ కార్మిక సంఘం నాయకునిగా ఎదిగారు. 1974లో జరిగిన రైల్వే సమ్మె సందర్భంగా తిరిగి ఆయన రహస్యజీవితంలోకి వెళ్లారు. 1975లో ఎమర్జెన్సీ సందర్భంగా మళ్లీ అరెస్టయ్యారు. కార్మికోద్యమంలో బాలాజీదాస్ నిర్వహించిన భూమిక మరువలేనిది. కమ్యూనిస్టు అగ్రనాయకులైన మాకినేని బసవపున్నయ్య, చండ్ర రాజేశ్వరరావు, పుచ్చలపల్లి సుందరయ్య, బిటి రణదివే తదితరులతో పనిచేశారు.

బాలాజీదాస్ నాలుగు దశాబ్దాల పాటు కార్మికోద్యమానికి నాయకత్వం వహించారు. బాలాజీదాస్ జీవితం ఆద్యంతం సాహసవంతమైనది. వయస్సు పైబడినా కాలు సహకరించకపోయినా చివరివరకూ ఉత్సాహంతో పనిచేశారు. 2003 ఫిబ్రవరి 18న తుది శ్వాస విడిచేవరకూ కార్మికవర్గ రాజకీయ విధానానికి, సిద్ధాంతాలకు కట్టుబడి పనిచేసిన బాలాజీదాస్ చిరస్మరణీయుడు.



# కార్మిక లోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 29  
సంచిక : 02  
విడి ప్రతి వెల : రూ. 7/-  
సం. చందా : రూ. 75/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్.. డాక్టర్..	6
వినిమయ ధరల సూచిక	7
కవర్ పేజీ కథనం	8-10
అంతర్జాతీయం	11
కార్మికుల చట్టాలు	12, 13
సందర్భం	14, 15
ప్రశ్నా సమాధానం	16
జీవో సమాచారం	17
ప్రభుత్వ నిర్ణయాలు-ప్రభావాలు	18, 19
కార్మిక తరంగాలు	20, 21, 22
క్రామిక మహిళ	23
జిల్లాల్లో కార్మికమాటలు	24, 25, 26, 27
ప.గో.జిల్లా కార్మికుల పరిస్థితి	28
ఈ మాసం కథ	30
ఈ మాసం చర్చ	32
సినిమా సమీక్ష	33
సామాజిక న్యాయం	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490300371- 0866-2442988

మేనేజర్ : పి. రోజా

ఎడిటోరియల్ బోర్డు :

ఎస్. పుణ్యవతి, పి. అజయ్ కుమార్,  
కె. ఉమామహేశ్వరరావు, ఎ.రఘునాథరెడ్డి

ఎడిటర్ : కారుసాల శ్రీనివాసరావు

## సంపాదకీయం

### రోహిత్ మరణానికి బాధ్యులైన వారిపై చర్య తీసుకోవాలి

హైదరాబాద్ యూనివర్సిటీ దళిత విద్యార్థి రోహిత్ బలవన్మరణానికి బాధ్యులైన కేంద్ర మంత్రులు దత్తాత్రేయ, స్మృతి ఇరానీ, ఉపకులపతి అప్పారావులపై చట్టం ప్రకారం చర్య తీసుకోవాలి. బిజెపి కేంద్రంలో అధికారంలోకి వచ్చిన తర్వాత దళితులు, మైనారిటీలపై దాడులు, దౌర్జన్యాలు, వివక్షతలు పెరిగిపోతున్నాయనటానికి హైదరాబాద్ కేంద్రీయ విద్యాలయ సంఘటన మరో సాక్ష్యం. రోహిత్, ఇతర దళిత విద్యార్థులు ఎబివిపి నాయకుడు సుశీల్ కుమార్ పై దాడి చేయలేదని అధికారిక కమిటీలు, ప్రత్యక్ష సాక్షులు నిగ్గుతేల్చినా, రోహిత్ మరో 4 గురు దళిత విద్యార్థులను సస్పెండ్ చేయించటంలో ఇద్దరు కేంద్ర బిజెపి మంత్రులు ప్రత్యక్ష పాత్ర పోషించటం క్షమించరాని నేరం. తాను లేఖ మాత్రమే రాశానని దత్తాత్రేయ చెప్పినా, దత్తాత్రేయ రాసిన లేఖను యూనివర్సిటీకి పంపటం మాత్రమే చేశానని కేంద్ర మానవ వనరుల శాఖామంత్రి స్మృతి ఇరానీ చెప్పినా, తాము చేసిన నేరాన్ని కప్పి పుచ్చుకోలేరు.

రోహిత్ ఇతర దళిత విద్యార్థులను దత్తాత్రేయ తన లేఖలో జాతి వ్యతిరేకమయిన వారుగా పేర్కొనగా, స్మృతి ఇరానీ పదే పదే యూనివర్సిటీ వెంటపడి దత్తాత్రేయ లేఖపై చర్యలు తీసుకొమ్మని వత్తిడి తేవటమే సస్పెన్షికి కారణమని స్పష్టమవుతుంటే తమ పాత్ర లేదని చెప్పటం ఎవరిని ఒప్పించడానికి ? తను దళితుడిని కాబట్టే వివక్షతకు గురయి సస్పెండ్ కావటాన్ని రోహిత్ జీర్ణించుకోలేక ఆత్మహత్యకు పాల్పడ్డాడు. ఆత్మహత్యకు పురికొల్పిన కేంద్ర మంత్రులు, కేంద్ర మంత్రుల ఆదేశాన్ని ఎటువంటి విచారణ లేకుండా పాటించిన ఉపకులపతి అప్పారావులు దళిత గిరిజనులపై జరిగే దౌర్జన్యాల నిరోధక చట్టం క్రింద శిక్షార్హులే.




కుల వివక్షత భారతీయ సమాజంలో రూపు మాసిపోలేదని, నరనరానా పాతుకుపోయి ఉందని హైదరాబాద్ యూనివర్సిటీ సంఘటన రుజువయింది. ఎక్కడో గ్రామాల్లో భూస్వామ్య పెత్తందార్లు వివక్షత పాటించటమేగాక, ఉన్నత విద్యాలయాల్లో, నగరాల్లో కూడా అది అల్లుకుపోయి వుంది. రోహిత్ మరణం తర్వాతయినా ఈ వాస్తవాన్ని అంగీకరించకపోతే కూడా తప్పు అవుతుంది.

ఉగ్రవాది యాకూబ్ మెమన్ ను గవర్నర్ గా ముందుగా కుటుంబానికి చెప్పుకుండా ఉరితీసిన విధానం పెద్ద చర్చనీయాంశమయింది. ప్రపంచంలో 103 దేశాలు ఉరిశిక్షలను పూర్తిగా రద్దుచేయగా, మరో 50 దేశాలు గత 10 సంవత్సరాల నుండి ఉరిశిక్షలను అమలు చేయటంలేదు. ఇటువంటి సందర్భంలో ఉరి శిక్షలు ఉండాలా లేదా అనేది దేశంలో పెద్ద చర్చనడుస్తుండగా, ఆ చర్చలో పాల్గొని తమ అభిప్రాయాలు చెప్పిన దళిత విద్యార్థులను దేశద్రోహులుగా చిత్రించిన దత్తాత్రేయకు మాలేగాం, మక్కామసీదు, సమ్ జోతా ఎక్స్ ప్రెస్, అజ్మీర్ షరీఫ్ బాంబు దాడులు చేసిన తమ ఆర్.యస్.యస్ సంఘపరివారానికి చెందిన ఉగ్రవాదులు బహుశా దేశ భక్తులుగా కనపడతారు.

బిజెపి పాలనలో మైనారిటీలపైనే గాక, దళితులు, గిరిజనులు, బలహీన వర్గాలతోబాటు మొత్తం కార్మిక వర్గంపై అసహనం పెరిగిపోతోంది. ఆర్.యస్.యస్ అధినేత మోహన్ భగత్ రిజర్వేషన్లకి వ్యతిరేకంగా మాట్లాడటం, దళితుల సజీవ దహనమయినపుడు ఒక కేంద్ర మంత్రి చేసిన వ్యాఖ్య, మోడీ ఒక్క సంవత్సర పాలనలో 600 మంది మైనారిటీలపై దాడులు జరపటం, కార్మిక చట్టాల్లో మార్పులు చేసి కార్మిక హక్కులను రద్దు చేయటం దీనికి సజీవ సాక్ష్యాలు. బిజెపికి అంటకాగుతున్న టిడిపి ప్రభుత్వం, దాని ముఖ్యమంత్రి చంద్రబాబునాయుడు రోహిత్ ఆత్మహత్యకు ఎవరు బాధ్యులో కూడా బయటికి చెప్పలేని పరిస్థితిలో వున్నారు. వివక్షతలకి వ్యతిరేకంగా పోరాడి దానిని పూర్తిగా సమాజం నుండి తొలగించాలి. రోహిత్ ఆత్మహత్యకు బాధ్యులయిన వారిని శిక్షించే వరకు ఆందోళన కొనసాగించటం దీనికి నాంది కావాలి.



# నోమ్మలు చెక్కిన కథ






## భోవలను బంధించగలరా..!

అలోచనలను అణచివేయగలరా..!  
కెరటాల కేరింతలకు  
సంకెళ్ళు వేయగలరా...!  
గాలినదుపు చేయగలరా..!  
గంగ వెల్లువను దోసిట చిక్కబట్టగలరా....!  
అంతా మతి భ్రమ  
మతోన్మాద దుష్కర్మ  
వినడానికి విజ్ఞప్తులా  
తినడానికి తాఖీదులా...?  
గతించిన కాలపు  
మతి భ్రమించిన  
బూజుపట్టిన విష సంస్కృతిని  
అధికార మదమ్మితో రుద్దుతారా  
నిలువెత్తు కుంకుమ బొట్టుతో  
నడిబజారున కత్తులు పట్టి  
ప్రగతిశీలుర మోముపై మసిపూస్తారా  
స్వేచ్ఛ జీవుల గొంతు కోస్తారా  
ఆశావాదుల హతమారుస్తారా...?

అయినా.....!  
మా కలాలు సృజియిస్తాయి  
కోట్లాది గొంతుకల వేదనలను, రోదనలను.  
ఆపగలరా.... అక్షరాలను  
ఆయుధాలై రణం చేస్తాయి  
న్యాయం కోసం, స్వేచ్ఛ కోసం  
పోరాడే మా రెక్కలు నరకడానికి  
మేం జటాయువులం కాదు  
ఝంజా మారుతాలం.....!  
టోర్నడోలమై పైపైకిలేస్తాం.....!  
అలలమై, అనంతమై  
కడలి కెరటాలమై  
తుఫాను రూపాలమై  
టైఫూన్లమై, టార్పెడోలమై....!  
మీ కరుడు గట్టిన కసాయి  
కోటలు తాకుతాం...!  
బడబాగ్నిలో మాడ్చేస్తాం.....!!  
నక్క వినయాలతో  
కపట రాజనీతితో  
కాకులను కొట్టి  
గద్దలకు పెట్టే



బూటక భావజాల  
వేయి పడగల విష కోరల  
చీల్చి చెండాడే  
జనమేజయులం.....!  
మీ దశముఖ వికృత రూపాల్ని  
దునుమాడే నరవానరులం.....!!  
మార్పు కోసం నాటిన విత్తనాలం  
ఓ వసంత సుప్రభాతాన  
కోటి గొంతుకల రణన్నినాదమై  
కల్బుర్గీ కలంలో సిరాయై  
దబోల్కర్ నరేంద్రులమై  
పన్నారే పసకు  
ప్రతిరూపాలమై  
శత కోటి తంత్రుల విద్యుత్తరంగాలమై  
వుదయిస్తాం.....!  
ఉద్యమిస్తాం.....!!

- ఒబిలినేని వి.ఆర్, 9490099789

## మతవోడులకు నైర్వహి పాఠం

రోహిత్ రోదన  
ఆత్మ త్యాగం  
పిరికితనం గాదు...  
అణగారిన వర్గాలకు  
మేలుకొలుపు...  
కృంగ దీసే కులతత్వానికి  
వర్ణ వివక్షతకు వీడ్కోలు....  
మెజారిటీ మతతత్వ శక్తుల  
ద్వేషపూరిత గుండావిజృంభానికి  
తీవ్ర నిరసన..  
మత వాద, కులవాద  
ద్వేషాలను రెచ్చగొట్టే  
దుష్టులకు నేర్పాలి పాఠం

- జి వెంకటేశ్వర్లు, ఒంగోలు, 9393211291





## రోగనిరోధక శక్తిని పెంచుకోండి

చలికాలంలో పిల్లలు తరచూ ఎందుకు జబ్బు పడుతుంటారో తెలుసా ? దీనికి కారణం పిల్లల్లో ప్రతికూల ప్రభావాలను ఎదుర్కొనేందుకు తగినంత రోగనిరోధక శక్తి లేకపోవడమే. దీనికి తోడు ఇవి ఇష్టం లేదు. అవి తినను అంటూ పెంకితనం చెయ్యడం మనం చూస్తూనే ఉంటాం. దాంతో కలిగే చెడు ప్రభావాన్ని కూడా శరీరంతో పాటు చర్మం ఎదుర్కొనవలసి వస్తుంది.



అయితే చలి కాలంలో చర్మానికి కాంతిని, ఆరోగ్యాన్ని ప్రసాదించే విటమిన్ 'సి' ఉన్న పళ్ళు ఎన్నో లభిస్తాయి. ఈ కాలంలో ఎదురయ్యే ఆరోగ్య సమస్యలను నివారించగల వస్తువులు కూడా అందుబాటులో ఉంటాయి. అన్నిటికంటే ముందుగా చలికాలంలో నీటిని ఎక్కువగా తాగే అలవాటు చేసుకోవాలి. వేసవి కాలంలో మనం ఎంత నీరు తాగుతామో చలి కాలంలో అందులో 20 శాతం నీటిని కూడా తాగాలి. ఈ కాలంలో వాతావరణంలో తేమ కూడా ఉండదు. దీని దుష్ప్రభావం శరీర ఆరోగ్యంపై చూపిస్తుంది. చర్మం మీద కూడా దీని ప్రభావం ఎక్కువగా ఉంటుంది. కాబట్టి పిల్లలు కూడా ఈ కాలంలో చాలా ఎక్కువ నీటిని తాగవలసి ఉంటుంది.

**అల్లం లేదా శొంఠి:** చలికాలంలో ఎక్కువగా అల్లం దీని ఇష్టపడతారు. ఈ కాలంలో గొంతుకి ఉపశమనాన్ని కలిగించే అద్భుతమైన మందు అల్లం. పిల్లలు దగ్గు, శ్లేష్మంతో బాధపడుతుంటే వాళ్ళకి అల్లం టీ తాగించాలి. దీని ప్రభావంతో రక్త ప్రసరణ మెరుగుపడుతుంది. చలి కారణంగా జీర్ణక్రియ మందగించడం లాంటి శారీరక క్రియల్లోనూ కూడా వేగం పుంజుకుంటుంది.


**సూప్:** చలికాలంలో అందరూ ఎక్కువగా ఇష్టపడే మరో పానీయం సూప్. మీరు కూడా రకరకాల సూప్లను తయారుచేసుకోవచ్చు. సాధారణంగా అందరూ ఎక్కువగా ఇష్టపడేది టమాటా సూప్. ఇంట్లో తయారుచేసుకునే టమాటా సూప్ చర్మానికి, ఆరోగ్యానికి ఆశ్చర్యకరమైన ఫలితాలను అందిస్తుంది. మీ గారాల పట్టి కోసం మీరు దీన్ని తయారుచేసేటప్పుడు అందులో వెన్న, మిరియాలు తప్పనిసరిగా కలపండి. మిరియాలు జీర్ణశక్తికి, దగ్గుకు బాగా పనిచేస్తాయి. టమాటా సూప్తో పాటు మీరు బఠాణీలు, పప్పులు, మొక్కజొన్న పిండి, కూరగాయల సూప్లను కూడా తయారు చేసుకోవచ్చు.

**బెల్లం :** చలికాలంలో బెల్లం తినాలి. బెల్లం తింటే శరీరంలో వేడి పుట్టి అవసరమైన ఉష్ణం నిలిచి ఉంటుంది. బెల్లంలో ప్రొటీన్, మెగ్నీషియం, మినరల్స్, విటమిన్లు, పొటాషియం,



ఫాస్ఫరస్ మొదలైన తగినంత మోతాదులో ఉంటాయి. బెల్లం తింటే వీటన్నింటి లాభం శరీరానికి కలుగుతుంది. చల్లదనంతో మందగించిన రక్త ప్రసారానికి ఇది చురుకుదన్నాన్ని కలిగిస్తుంది. జీర్ణశక్తిని కూడా పెంచుతుంది. సాధారణంగా పిల్లలు బెల్లం తినడానికి ఇష్టపడరు. కాబట్టి వారికి బెల్లం హల్వా తయారుచేసి తినిపించండి.

**ఉసిరి రసం :** ఉసిరిలో విటమిన్ 'సి' చాలా ఎక్కువ మోతాదులో ఉంటుంది. స్వభావరీత్యా విటమిన్ 'సి'ని వేడి చేస్తే అది నశించపోతుంది. కాని ఉసిరిలో ఉండే విటమిన్ 'సి' వేడిచేసినా ఏ రకంగానూ నశించపోదు. ఉసిరితో పచ్చడి చేస్తో, మురబ్బా చేస్తో పిల్లలకు తినిపించవచ్చు. దీంతో పిల్లల జీర్ణశక్తి బాగుపడుతుంది. చర్మం, శిరోజాల్లో కూడా నిగారింపు వస్తుంది. ఇది యాంటీ బాక్టీరియల్ కూడా



**బత్తాయి :** చలికాలంలో దొరికే అద్భుతమైన పళ్ళలో బత్తాయి కూడా ఒకటి. ఇందులో విటమిన్ 'సి' ఎక్కువ మొత్తంలో ఉంటుంది. వీటిని చలికాలంలో వాడితే చర్మ సమస్యలు, జలుబు లాంటి సమస్యలు దూరమవుతాయి. ఈ పం

డుకు చలువ చేసే స్వభావం ఉంటుంది. రాత్రి, ఉదయం లాంటి చల్లని వాతావరణంలో కాకుండా మధ్యాహ్నం లాంటి వేడి వాతావరణంలో ఎండలో దీన్ని తినడం మంచిది. మీరు రోజుకి రెండు బత్తాయి పళ్ళు తినగలిగితే అది మీ ఆరోగ్యానికి మంచిది.

**నిమ్మ టీ :** చలికాలంలో టీ వాడకం ఎక్కువగా ఉంటుంది. చలి కాలంలో మీరు నిమ్మ టీ తాగి చూడండి శక్తి లభిస్తుంది. నిమ్మ కారణంగా లభించే విటమిన్ 'సి'తో చాలా లాభం కలుగుతుంది. పిల్లలకు ఇచ్చే సలాడ్లలో కూడా నిమ్మరసం కలిపి సర్వ్ చేయాలి.





## వినిమయ ధరల సూచిక (బేస్ 2001=100) 2016

సెంటర్ సీరీస్	సెప్టెంబర్	అక్టోబర్	నవంబర్	డిసెంబర్
ఆల్ ఇండియా	266	269	270	269
గుంటూరు	262	268	268	266
విశాఖపట్నం	270	271	269	268
విజయవాడ	256	261	264	264
హైదరాబాద్	232	234	236	237
రాష్ట్ర సీరీస్	ఆగస్టు	సెప్టెంబర్	అక్టోబర్	నవంబర్
విజయనగరం	276	279	282	279
కాకినాడ	281	283	285	286
జగ్గయ్యపేట	286	289	292	295
తిరుపతి	265	266	270	270
ఏ.పి	268	270	274	274

లికింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

**పాఠకులకు గమనిక** 'కార్మికలోకం లేఖలు' శీర్షికపై పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలతో పాటు వారి ఫోటో కూడా పత్రికలో ప్రచురిస్తున్నాము. పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజు ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ.

ఫోన్ : 9494899322, 9490300371, e-mail : karmikalokam@gmail.com, kseenuclitu@gmail.com

సర్కులేషన్ వివరాలకు సంప్రదించాల్సిన ఫోన్ నెంబర్లు

**9490098022, 9494899322**

కొత్త చందాలు కట్టేవారు, పాత చందాలు పునరుద్ధరించుకొనే వారు మీరు కట్టే డబ్బాను యూనియన్ బ్యాంక్ విజయవాడ పేరుతో పంపించండి.

Karmika Lokam A/c No. : 448802010000833  
(IFSC UBIN0534641), Governarpet Branch, Vijayawada.

### రచనలకు సూచన

కార్మికలోకం పత్రికకు రచనలను ఆహ్వానిస్తున్నాము. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు వంపించవచ్చును. కార్మికులను కదిలించే వాటికి ప్రాధాన్యత. రచనలను, వార్తలను వంపేవారు ప్రతి 20వ తేదీలోపు కార్మికలోకం మెయిల్ అడస్టుకు లేదా పోస్టల్ అడస్టుకు పంపించండి. తరువాత వంపే రచనలు ప్రచురించటం కష్టం.

- ఎడిటర్

ఎడిటర్ గారికి,

కార్మిక లోకం మాసపత్రికలో ప్రచురించిన అన్ని అంశాలు చాలా ఉపయోగకరంగా ఉన్నాయి. జి.వో సమాచారం (17 పే.జి) కార్మికశాఖకు రాసిన లేఖ - తిరుగు సమాధానం బాగుంది. కానీ... జి.వో సమాచారం నందు కార్మికులకు వర్తింపజేసే జి.వోలను ప్రచురిస్తే ఇంకా బాగుంటుంది.

పి.ఎఫ్, ఇ.ఎస్.ఐ, కనీసవేతన చట్టం అమలు, ఇటీవల కార్మిక చట్టాల సవరణల జి.వోలను కూడా ప్రచురిస్తే బాగుంటుంది. ఎ.పి/టి.ఎస్ ప్రభుత్వం వారు కార్మికులకు ఇచ్చే వేతనాల వ్యత్యాసాలను ప్రచురిస్తే బాగుంటుంది. (కాంట్రాక్టు/జెబ్‌సోర్సింగ్ ఉద్యోగులకు) "స్కిం వర్క్‌ల సమస్యలపై దేశ వ్యాప్త ఉద్యమం" శీర్షిక చాలా బాగుంది. -సంపాదకీయం బాగుంది.

నోట్ : జనవరి సంచికతో నూతన సంవత్సర క్యాలెండర్ మధ్య పేజీలో ప్రచురిస్తే బాగుండేది.

ధన్యవాదములతో...

బి.శంకర్, స్వర్ణ, ప్రకాశంజిల్లా



**కర్మికోకం**



# పనిభారంతో కుంగిపోతున్న ఆర్టీసీ కార్మికులు

- సుందరయ్య

ఎస్డబ్ల్యుఎఫ్ ప్రధాన కార్యదర్శి



ప్రజారవాణా సంస్థ ఎపియన్ ఆర్టీసీలో ఫిబ్రవరి 18న గుర్తింపు ఎన్నికలు జరగబోతున్నాయి. ఆర్టీసీ ఏర్పడ్డాక జరిగే 13వ గుర్తింపు ఎన్నికలు ఇవి. 2015 జూన్ 2 నుండి ఎపియన్ ఆర్టీసీ విడిపోయిన తరువాత జరుగుతున్న తొలి ఎన్నికలు. ఈ సారి ఐఎన్ టీయూసి ఎన్నికల బరినుండి తప్పుకుంది. మొత్తము 8 కార్మిక సంఘాలు రాష్ట్ర మరియు స్థానిక గుర్తింపుకు పోటీలో ఉన్నాయి. రాష్ట్ర కార్మిక శాఖ ఈ ఎన్నికలను నిర్వహిస్తున్నది. ఎవరు గుర్తింపు సంఘంగా ఉండాలో కార్మికుని ఓటు నిర్ణయిస్తుంది. ఆ ఓటు సంస్థ, కార్మికుల భవిష్యత్తును నిర్ణయిస్తుంది.

## ఆర్టీసీ నష్టాలకు కారణం కేంద్ర, రాష్ట్ర ప్రభుత్వాలే

ఎపియన్ ఆర్టీసీ నేడు నికరంగా 2వేల కోట్ల అప్పుల్లో ఉంది. అప్పులపై వడ్డీనే ప్రతి సంవత్సరం 250 కోట్లు చెల్లిస్తున్నది. ప్రభుత్వం రోజు రోజుకూ ఆర్టీసీపై పన్నుల భారాన్ని పెంచుకుంటూ పోతున్నది.

## మొత్తం ఆదాయంలో

-మోటారు వాహనాల పన్నులు, డీజిల్ పై వ్యాట్, ఎక్సైజ్ ట్యాక్స్, విడిభాగాల కొనుగోలుపై పన్నులు, విడిభాగాలు, బస్సు ఛాసిస్ మరియు బాడీ బిల్డింగ్ పై పన్నులు కలిపి 2500 కోట్ల వరకు కేంద్ర, రాష్ట్ర ప్రభుత్వాల ఖజానాలకు తరలించుకుపోతున్నాయి. సంవత్సరానికి ప్రభుత్వానికి కట్టే పన్నులే ఆర్టీసీ మొత్తం అప్పులకంటే ఎక్కువ.

-1989 నుండి కేంద్ర రాష్ట్ర ప్రభుత్వాలు చట్ట ప్రకారం ఆర్టీసీలకు 1:2 ఇవ్వవలసిన కేపిటల్ కాంట్రీబ్యూషన్ నిలిపివేసి చట్టాన్ని ఉల్లంఘిస్తున్నాయి.

-కేంద్ర ప్రభుత్వం ఒక సంవత్సర కాలంలో డీజిల్ పై పెంచిన అదనపు ఎక్సైజ్ ట్యాక్స్ వల్లనే 500 కోట్లు ఆర్టీసీ రేట్లకు అనుగుణంగా డీజిల్ ధర తగ్గించి వుంటే ఆర్టీసీ పై భారం వడింది. అంతర్జాతీయంగా తగ్గిన డీజిల్ ఆర్టీసీ లోటు నుండి మిగులులోకి వచ్చింది.

విమాన ఇంధనంపై సేల్ ట్యాక్స్ ను 14% నుండి 1% కు రాష్ట్ర ప్రభుత్వం తగ్గించింది. కృష్ణపట్నం ఓడరేవుచే ఉపయోగించే ఓడలకు ఉపయోగించే డీజిల్ పన్నును 5%కు తగ్గించింది. ఆర్టీసీ వినియోగించే డీజిల్ పై 22.25 % సేల్ ట్యాక్స్ వసూలు చేస్తున్నది. దీనికి అదనంగా ప్రతి లీటరుపైన రూ.4లు వ్యాట్ వసూలు చేస్తున్నది. అదనంగా పెంచిన వ్యాట్ వలనే సంవత్సరానికి తాను వినియోగించే 30 కోట్ల లీటర్ల డీజిల్ పై 120 కోట్లు ఎపియన్ ఆర్టీసీ నష్టపోతున్నది.

ఫైనాన్స్ రిఫార్మ్ కమిటీ ఆర్టీసీ బస్సులపై 2 % మించి పన్ను ఉండరాదని నూచిస్తే అందుకు భిన్నంగా నగర సర్వీసులపై 5% గ్రామీణ సర్వీసులపై 7% ఎం.వి. ట్యాక్స్ వసూలు చేస్తున్నది. అద్దె బస్సు యజమానులకు అద్దె 500 కోట్లు వరకు చెల్లిస్తున్నది. ఆర్టీసీ రూట్లలో అక్రమంగా తిరుగుతున్న ప్రైవేటు బస్సులను అరికడితే వెయ్యి కోట్లు వరకు ఆర్టీసీకి ఆదాయం వచ్చేది. వివిధ తరగతుల ప్రయాణికులకు ఇన్నాన్సూరెన్స్ రాయితీల మొత్తం చెల్లించాలన్న ఒప్పందాన్ని ఉల్లంఘించి అడ్డగోలు వాదనలతో ఆ మొత్తాన్ని

సగానికంటే తక్కువకు కుదించింది.

ఆర్టీసీ ఆర్థిక పరిస్థితిపై ఇండియన్ ఇనిస్టిట్యూట్ ఆఫ్ మేనేజ్మెంట్ (బెంగళూరు) అధ్యయనం చేసింది. ఆర్టీసీ ఆర్థికంగా దివాళా తీయడానికి కారణాలు ఇవని నిర్ధారించింది.

1. పన్నుల రూపంలో ప్రభుత్వానికి చెల్లించినది: 4,240 కోట్లు

2. ప్రభుత్వం ఇచ్చిన రాయితీలు

ఆర్టీసీకి తిరిగి చెల్లించని మొత్తం : 1321 కోట్లు

3. ఆదాయాలు రాక పోయినా గ్రామాలకు

బస్సులు నడపాలనే ప్రభుత్వ ఆదేశాల

కారణంగా వచ్చిన నష్టం

: 4900 కోట్లు

4. ప్రైవేటు బస్సుల అక్రమ రవాణా వల్ల

: 4355 కోట్లు

5. ఆర్టీసీకి మాత్రమే మోటారు వాహన

పన్ను పెంచడం వల్ల అదనపు చెల్లింపు

: 1630 కోట్లు

6. పెరిగిన డీజిల్ ధరల భారం

: 786 కోట్లు

మొత్తం

: 17,232 కోట్లు

అయినా ఆర్టీసీ నికర లోటు కేవలం

: 1,230 కోట్లు

అంటే కార్మికుల కుదింపు, పనిభారాల పెంపు కారణంగా ఈ 16,002 కోట్లు ఆర్టీసీ సర్దుబాటు చేసింది. ఈ కాలంలో ఇన్ని ఇబ్బందుల మధ్య కూడా మరొక 1767 కోట్ల ఆస్తులను ఆర్టీసీ సమకూర్చుకుంది. ఐ.ఐ.ఎం మాటల్లో "The Performance of APSRTC is highly commendable" అని కీర్తించింది.




## ప్రైవేటీకరణతో ఆర్టీసీ ధ్వంసానికి పథకం

టిడిపి తన ఎన్నికల మేనిఫెస్టోలో ఆర్టీసీ విస్తరణకు తోడ్పడతామని, అదు గడుగునా సహకరి స్తామని ఆర్టీసీ ఆస్తులు అన్యాయక్రంతం కానివ్వమని, ఆర్టీసీ మహిళా ఉద్యోగులు చక్కగా పనిచేసుకునే పనిపరిస్థితులు కల్పిస్తామని పేర్కొన్నారు.

ఆర్టీసీకి సహకరిస్తామని చెబుతున్న ప్రభుత్వం ఆర్టీసీ ధ్వంస రచనకు పథకం సిద్ధం చేసింది. ప్రపంచబ్యాంకు ఇంప్లిమెం టేషన్ సెక్రటేరియట్ నివేదికను మరలా దుమ్ముదులిపి తీసింది. సంస్కరణలు వేగ వంతం చేసింది. అన్ని పనులను ఔట్ సోర్సింగ్ చేస్తున్నది. ఆర్టీసీ కష్టాల నుండి బయట పడాలంటే ఎంతో ఖరీదైన భూము లను బి.ఓ.టి ద్వారా 49 నుండి 99 సంవత్సరాలకు ప్రైవేటు వ్యక్తులకు ఇవ్వాలని నిర్ణయించారు. ఇప్పుడున్న 1950 అద్దె బస్సులకు గాను మరొక 900 అద్దె బస్సులకు టెండర్లు పిలిచారు. అద్దె బస్సుల డ్రైవర్లతోనే కండక్టర్ల విధులు చేయించేలా మార్పులు చేసింది. సిబ్బంది కుదింపు లక్ష్యంగా ఇప్పటికి సంవత్సరంలోనే 5 వేల మందిని తగ్గించింది. ఈ కాలంలోనే ఆర్టీసీ అధికారులకు ప్రమోషన్లకోసం గతంలో లేని కొత్తపోస్టుల కేడర్లు సృష్టించారు. అధికారుల సంఖ్యను పెంచారు. కాంట్రాక్టు కండక్టర్లను రెగ్యులర్ చేయడంలేదు.

టీఎస్పై హైకోర్టు తీర్పును ప్రభుత్వము అమలు చేయకుండా కండక్టర్ విధులు డ్రైవర్లు చేయవచ్చునంటూ ఎపిఎంఎ రూల్స్ లోకి సవరణ చేస్తూ నోటిఫికేషన్ ఇచ్చింది.



## కార్మికులు సిబ్బందిపై పెరిగిన పనిభారం

కార్మికుల పరిస్థితి రోజు రోజుకు దిగజారుతున్నది. సెలవులు ఇవ్వరు. డబల్ డ్యూటీలు చేయమని వేధింపులు. చేయకపోతే బ్లాక్ లిస్ట్ లో పెడతారని కార్మికులకు భయం. డబల్ డ్యూటీ చేసినా చట్టప్రకారం ఓటి ఇవ్వరు. అడ్వాన్సు ఇచ్చి చేతులు దులుపు కుంటున్నారు. రోజు రోజుకీ కిలోమీటర్ల పెంపే లక్ష్యంగా డ్యూటీలు మారుస్తున్నారు. ఫలితంగా ఈ రోజు నా డ్యూటీ చార్జ్ రేపు ఉంటుందో, ఉండదో అన్న ఆందోళనలో కార్మికులు ఉన్నారు. చిన్న చిన్న కారణాలకే డెబిల్ టు, అడ్డగోలు జరిమానాలు, ఇంక్రిమెంటు కోతలు, పెరిగాయి. క్యూమిలేటివ్ ఇంక్రిమెంటు శిక్షల పేరుతో ఆర్టీసీ కార్మికుల ఆదాయాన్ని యాజమాన్యం కొల్లగొడుతున్నది. వీటన్నిటికీ మూలం ఆర్టీసీలో మోడల్ స్టాండింగ్ ఆర్డర్లు అమలు కాకపోవడం. వీటిని ఆర్టీసీలో అమలు కాకుండా ప్రభుత్వము అనుమతిచ్చింది. దాని ఫలితమే ఆర్టీసీ కార్మికులు రెగ్యులేషన్స్ పేరుతో నలిగిపోతున్నారు.

## కార్మికుల గోడు పట్టని గుర్తింపు సంఘాలు

బోర్డు డైరెక్టర్లుగా ఉన్న ఈయ, ఎన్.ఎం.యు గుర్తింపు సంఘ నేతలు ఈ సమస్యలను పరిష్కరించలేదు. కార్మికుల దుర్భర పరిస్థితులను ఎంత మాత్రం బాగు చేయలేదు సరిగదా 8 హక్కులను యాజమాన్యానికి వణంగా పెడుతూ ఎగ్రిమెంటు ఈయ, ఎన్.ఎం.యులు చేశాయి. 2015 మే 13న జరిగిన ఒప్పందం ఎంఓయూలోనే “సంస్థ సొంత కాళ్ళపై లాభాలతో నిలబడేందుకు తీసుకునే అన్ని చర్యలకు ఈయ, ఎన్ఎంయులు సంపూర్ణంగా సహకరిస్తాయని సంతకాలు చేశారు. భద్రత పేరుతో కేంద్ర ప్రభుత్వం తీసుకొచ్చిన రోడ్డు రవాణా బిల్లు 2015కు వ్యతిరేకంగా దేశవ్యాప్తంగా రెండు సమ్మెలు జరిగాయి. ఎన్ఎంయు సమ్మెలకు దూరంగా ఉంది. ఈయ కంటి తుడుపుగా సమ్మె నోటీసు ఇచ్చినా నిజాయితీగా సమ్మె కోసం కృషి చేయలేదు. డ్రైవర్లపై తీవ్రమైన శిక్షలు వెయ్యాలని, కండక్టర్లను తీసేయాలని, ఆర్టీసీలను క్రమంగా మూసి వేయాలని కేంద్ర ప్రభుత్వము ప్రతిపా దనలు చేస్తే ఈ సంఘా లకు అది సమస్యగా కనబడలేదు.

## ఐక్యతే ఆయుధం - పోరాటాలే రక్త

ఆర్టీసీ ఈయ, ఎన్ఎంయుల సంకుచిత, ఒంటెత్తు విధానాలు ఐక్యతకు విఘాతం కలిగిస్తున్నాయి. తాను గుర్తింపులో ఉన్న 8 ఏళ్ల కాలం ఐక్యపోరాటం జరపము అని ప్రభుత్వానికి హామీ ఇచ్చిన ఎన్ఎంయు దానిని త్రికరణ శుద్ధిగా అమలు చేసింది. దాని బాటలో నడిచిన ఎంప్లాయిస్ యూనియన్ తను మూడు ఏళ్ల గుర్తింపులో ఒక్క ఐక్యపోరాటానికి కూడా ప్రయత్నము చేయలేదు. సమస్యల యెడల పూర్తి నిర్లిప్తంగా వ్యహరించింది. అదుగదుగునా ప్రభుత్వ యాజమాన్య విధానాల అమలుకు తోడ్పడింది. ముఖ్యమంత్రిని విజయవాడలో కలిసిన ఈయ నాయకులు ఆర్టీసీలో బస్ స్టాఫ్ రేషియోను తగ్గించాం, ఖర్చును తగ్గించాం, లాభాల బాటలోకి వెళ్ళేలా చేశాం, ప్రభుత్వ సంస్కరణల అమలుకు తోడ్పడ్డాం అని చెప్పిన విషయం పత్రికల్లో వచ్చింది. ఇది వీరి నైజం.

## కార్మికుల ప్రజాస్వామ్య హక్కులపై కూడా ఈ సంఘాలు దాడి

అసలు గుర్తింపు ఎన్నికలు రెండేళ్లకు అవసరం లేదు నాలుగేళ్లకు జరపండని ఈయ ప్రభుత్వాన్ని డిమాండ్ చేసింది. యాజమాన్యము తనడిమాండ్ను వీరి ద్వారా చేయించింది. రెండు సంవత్సరాలు విధానం కొనసాగించాలని ఎన్డబ్ల్యుఎఫ్ డిమాండ్ చేసింది. కార్మికశాఖ ఎన్డబ్ల్యుఎఫ్ డిమాండ్ను అంగీకరించి 2సం॥లు మాత్రమే గుర్తింపు అమలులో వుండేలా ప్రస్తుత ఎన్నికలు నిర్వహిస్తున్నది.

చైతన్యం కలిగిన ఆర్టీసీ కార్మికులు ఈ పరిస్థితిని అర్థం చేసుకుంటున్నారు. ఈ సారి యన్డబ్ల్యుఎఫ్కు ఓటు వెయ్యాలని ప్రతిచోట చర్చ జరుగుతున్నది. మార్పు కోసం నక్షత్రం గుర్తుకు ఓటు వేద్దామనే నినాదం కార్మికుల్లో వినిపిస్తుంది. ఫిబ్రవరి 18న ఆర్టీసీ కార్మికులు ఓటు ద్వారా ఇచ్చే తీర్పు కార్మిక ఐక్యత కోరుకునే శక్తులకు ఊతమిచ్చేదిగా ఉండాలి. అందుకే సి.ఐ.టి.యు అనుబంధ ఆర్టీసీ స్టాఫ్ అండ్ వర్కర్ ఫెడరేషన్ నక్షత్రం గుర్తుకు ఓటు వేద్దాం. కార్మికుల పని పరిస్థితుల మెరుగుకు జరిగే పోరాటాలకు బలాన్నిద్దాం.




# యాజమాన్య ప్రభుత్వ విధానాలతో నలిగిపోతున్న గ్యారేజీ కార్మికులు

రాష్ట్ర ప్రభుత్వం తన ప్రపంచ బ్యాంకు సంస్కరణలో భాగంగా ఆర్టీసి గ్యారేజీలలో సంస్కరణలు పెద్ద ఎత్తున అమలయ్యాయి. ఫలితంగా గ్యారేజీ కార్మికుల పని పరిస్థితులు దుర్భరంగా మారాయి. వెహికల్ ఫిక్సేషన్ విధానాన్ని తెచ్చారు. సిబ్బందిని కుదించారు. వివిధ కేటగిరీలకు బదులు మళ్ళీ ట్రేడ్ల విధానం అమలుచేశారు. టీన్ స్మిత్ లాంటి పోస్టులను ఎత్తేశారు. మిల్టెట్ మెకానిక్, ఎలక్ట్రిషియన్ తదితర కేటగిరీలను కలిపి రీజనల్ గ్యాంగ్ ఏర్పాటు చేశారు. వీరు రీజియన్లోని అన్ని డిపోలకి వెళ్ళి పనులు చెయ్యాలి. మెకానికల్ సిబ్బంది కొరత ఉన్నచోట సీనియర్ హెల్పర్లతో చేయిస్తున్నారు. బస్సులు పెరిగినా సిబ్బంది పెరగలేదు. ఇంకా కుదించారు. మరో కవైపు గ్యారేజీ సిబ్బందిపై అక్రమ చార్జీషీట్లు, పని ష్మెంట్లు రోజు రోజుకూ పెరిగిపోతున్నాయి.

ఇంజిన్ రీబోరింగ్, యూనిట్స్ అసెంబ్లీ, బాడీబిల్డింగ్, ఓవరాయి లింగ్ వుండగా వాటిని తదితర పనులు జడ్డబ్బు యన్ లతో చేయించ వలసిన వాటిని, డిపో గ్యారేజీలలోనే చేయిస్తున్నారు. చివరికి బస్ బాడీ మార్పిడి కూడా డిపోల్లోనే చేయిస్తున్నారు. ఈ పనులన్నీ వెంటపడి బెదిరించి, వత్తిడి చేసి చేయిస్తున్నారు.

ఇంజిన్ రీబోరింగ్, షెడ్యూలు 2,4 మొదలగు పనులు, కోచ్ వర్క్, యాక్సిడెంట్ బాడీలు కట్టించడం, వంటి పనులన్నీ కాంట్రాక్టర్లకు యిచ్చి చేయిస్తున్నారు.

శాస్త్ర, సాంకేతిక పరిజ్ఞానం పెరిగినా ఆధునిక, నాణ్యమైన విడిభాగాలు తగినంతగా అందుబాటులోకి తేవడం లేదు. పని సులువుగా అయ్యే సాంకేతిక పనిముట్లు లేవు. మారుత్ను సాంకేతిక పరిజ్ఞానంకు నైపుణ్యమైన శిక్షణ లేదు. కనీసం అరిగిపోయిన పాత టూల్స్ స్థానంలో కొత్త టూల్స్ సరఫరా లేదు. ఈ పరిస్థితి మారాలి.



వర్షాకాలంలో అనేక గ్యారేజీలు నీటిలో మునిగిపోతున్నాయి. బస్సులు కూడా మునిగిపోతున్నాయి.

ఇన్ని సమస్యలతో కార్మికులు సతమతమవుతున్నా, రెండు సంఘాలు వేతన సందర్భంగా చేసిన లొంగుబాటు ఒప్పందం వల్ల నేడు పనిభారం పెరిగింది. ప్రైవేటీకరణ సంస్కరణలను ప్రభుత్వం, యాజమాన్యం అమలు చేస్తున్నది. వేలాది అద్దె బస్సులతో ప్రైవేటీకరణచర్యలు వేగం చేసింది. మొత్తం మన సంస్థకే ఈ విధానాలు ప్రమాదంగా దాపురించాయి. వీటిని నిలువరించాలి. పనిభారాన్ని పెంచిన సంఘాలకు మీ ఓటు ద్వారా గుణపాఠం నేర్పాలి. మార్పు కోరాలి. సి.ఐ.టి.యు అనుబంధ స్టాఫ్ అండ్ వర్కర్ ఫెడరేషన్కు మద్దతు ఇవ్వాలని విజ్ఞప్తి చేస్తున్నాం.

నక్షత్రానికి ఓటేద్దాం! యన్డబ్ల్యుఎఫ్ను గెలిపిద్దాం!



ప్రభుత్వ ప్రయివేటీకరణ విధానాలకు వ్యతిరేకంగా ఆర్టీసి పరిరక్షణకు ఉద్యోగులు నడుం బిగించాలని సిఐటియు రాష్ట్ర ప్రధాన కార్యదర్శి ఎం.ఎ.గృహర్ పిలుపునిచ్చారు. గుంటూరు సిఐటియు కార్యాలయంలో జనవరి 8న నిర్వహించిన ఆర్టీసి స్టాఫ్ అండ్ వర్కర్స్ ఫెడరేషన్ (ఎన్డబ్ల్యుఎఫ్) రాష్ట్ర విస్తృత సమావేశంలో ఆయన ప్రసంగిస్తూ ఇప్పటి వరకూ గెలిచిన గుర్తింపు యూనియన్లు యాజమాన్యాలకు తొత్తులుగా వ్యవహరిస్తూ ఉద్యోగుల్ని మోసం చేస్తున్నాయి. సెప్టెంబర్ 2న దేశ వ్యాప్తంగా సాధారణ కార్మికులూ పాల్గొన్న సమ్మెలో ఆర్టీసి గుర్తింపు సంఘం మాత్రం పాల్గొనలేదు.

## ఆర్టీసి రక్షణకు

## ఉద్యోగులు నడుం బిగించాలి

- సిఐటియు రాష్ట్ర ప్రధాన కార్యదర్శి గృహర్

డ్రైవర్, కండక్టర్ విధులకు వేర్వేరుగా ఉద్యోగుల్ని నియమించాలని హైకోర్టు స్పష్టమైన తీర్పునిచ్చినా గుర్తింపు సంఘం దానికి భిన్నంగా యాజమాన్యానికి అనుకూలంగా సంతకాలు చేసింది. ప్రభుత్వం కార్మికుల్ని మనుషుల్లా కాకుండా మిషన్ల వలే చూస్తోంది. ఈ క్రమంలోనే కాంట్రాక్ట్ కార్మికులకు కనీస వేతనాలు అమలు కావడంలేదు. ఆర్టీసి పరిరక్షణకు ఎన్డబ్ల్యుఎఫ్ మాత్రమే ప్రత్యామ్నాయమని, రానున్న ఎన్నికల్లో ఎన్డబ్ల్యుఎఫ్ను అత్యధిక మెజార్టీతో గెలిపించాలని విజ్ఞప్తి చేశారు. సమావేశంలో సంఘం రాష్ట్ర అధ్యక్ష, ప్రధాన కార్యదర్శులు ఎస్కె జిలానీ బాషా, సిహెచ్ సుందరయ్య పాల్గొన్నారు.



## దావోస్ కథ, కమామిషు!

ప్రపంచ ఆర్థిక వేదిక 46వ వార్షిక సమావేశాలు జనవరి 20 నుండి 23 వరకు జరిగాయి. 'దావోస్ సమావేశం' గా పత్రికలలో ప్రముఖంగా వచ్చిన వార్తలు మనం చూశాం. యూరప్ ఖండంలో స్విట్జర్లాండ్ దేశంలో ఒక పర్వత విహార ప్రదేశం అయిన 'దావోస్' లో ప్రతి సంవత్సరం ఈ సమావేశాలు జరిగి, ఆ నాటికి వారి దృష్టిలో ప్రపంచం ఎదుర్కొంటున్న సమస్యలపై చర్చిస్తారు. 1971 నుండి ఇలా ప్రతి సంవత్సరం జరుగుతోంది.

**ఎవరు హాజరవుతారు?** : ప్రపంచంలో ప్రముఖ రాజకీయ నాయకులు, బ్యాంకుల అధిపతులు, బడా పారిశ్రామిక వేత్తల వంటివారు ఈ సమావేశాలకు హాజరవుతూ వుంటారు. ఈ సంవత్సరం 2500 మంది ఇటువంటి వారితో సమావేశాలు జరిగాయి. అమెరికా, బ్రిటన్, చైనా, జర్మనీ, భారత్ వంటి వివిధ దేశాల నుండి ప్రభుత్వ ప్రతినిధులతో పాటు, మైక్రోసాఫ్ట్, ఫేస్ బుక్ అధినేతలు, అనేక కార్పొరేట్ కంపెనీల యజమానులు ఈ సమావేశాలలో పాల్గొన్నారు. ఇక్కడ పాల్గొనే కార్పొరేట్ కంపెనీలు కనీసం సాలీనా 30వేల కోట్ల రూపాయల వ్యాపారం జరిపివుండాలన్నది షరతు. దీన్ని బట్టి ఏ స్థాయివారు ఈ సమావేశాలకు హాజరవుతారో తెలుస్తుంది.

**ఏం చర్చిస్తారు?** : ప్రతి సంవత్సరం కొన్ని కొన్ని సమస్యలపై చర్చిస్తారు. గత సంవత్సరం "అసమానతలు" పై చర్చించారు. ఈ సంవత్సరం "నాల్గవ పారిశ్రామిక విప్లవం" అనే అంశంలో భాగంగా ఎనిమిది ఉప అంశాలపై చర్చించారు. అవి 1) పెరుగుతున్న యాంత్రికరణ, రోబోట్లు 2) ఉగ్రవాదం, వలసలు 3) ప్రపంచ ఆర్థిక సంక్షోభం 4) వాతావరణ మార్పులు 5) యూరప్ సంక్షోభం 6) అసమానతలు 7) మందులు 8) సైబర్ నేరాలు, మానవ హక్కులు. వీటిలో కొన్ని విషయాలు ఉగ్రవాదం/వలసలు, వాతావరణ మార్పులు, గ్రీన్ (యూరప్) సంక్షోభం గురించి కార్మికలోకం గత సంచికలలో రాసుకున్నాం. వాటి గురించి మరలా ప్రస్తావించకుండా ఈ 8 అంశాలలో మొదటి అంశమైన పెరుగుతున్న యాంత్రికరణపై ఏం చర్చించారో తెలుసుకుందాం.

**యాంత్రికరణ పెరుగుదల** : నిరంతరం పెరుగుతున్న యాంత్రికరణ, రోబోట్లు, తెలివైన యంత్రాలపై ప్రధాన చర్చనీయాంశంగా ఈ సమావేశాలు జరిగాయి. మైక్రోసాఫ్ట్ నుండి సత్య నాదెండ్ల, ఫేస్ బుక్ నుండి షిరెల్ శాండ్ బర్గ్ వంటివారు ఈ చర్చల్లో పాల్గొన్నారు.

మితిమీరి జరుగుతున్న యాంత్రికరణ వల్ల ఉద్యోగాలు పోతున్నాయి. ప్రతి రెండు ఉద్యోగాలలో ఒక ఉద్యోగం పోతోందని కొంతమంది నిపుణులు తెలుపుతున్నారు. బాగా అభివృద్ధి చెందిన దేశాలలో రాబోయే 5 సంవత్సరాలలో 70 లక్షల ఉద్యోగాలు పోతాయని ఈ ప్రపంచ ఆర్థిక వేదిక అంచనా వేసింది. వీటిలో కూడా ప్రధానంగా మహిళలు ఎక్కువగా ఉపాధి కోల్పోతారని తెలిపింది. ఈ పరిస్థితి ఇలాగే కొనసాగితే భవిష్యత్తులో సైనికులు, సైన్యాధిపతులుగా కూడా 'రోబోట్'లే వ్యవహరిస్తాయని తెలిపింది. వీటన్నింటి పర్యవసానంగా మనం "ఉపాధి లేని ప్రపంచం" వైపు



వెళ్ళే ప్రమాదం వుందని హెచ్చరించింది.

ఈ చర్చలన్నీ చూసి పారిశ్రామిక వేత్తలు ఉపాధి అవకాశాలు పెంచుతారనుకుంటే మనం పప్పులో కాలేసినట్లే. వీరి చర్చలన్నీ ఆచరణకు చాలా దూరంగా వుంటాయి. ఉద్యోగాలు పోతున్నా

లాభాలు ఎలా పెంచుకోవాలన్న దానిపైనే దృష్టి పెడతారు. వీరి చర్చలు, ఆచరణల మధ్య అంతరాన్ని తెలుసుకోవాలంటే గత సంవత్సరం ఈ సమావేశాలు సుదీర్ఘంగా చర్చించిన "అసమానతలు" నేడు ఎలా పెరిగాయో పరిశీలించాలి.

**అసమానతలు** : ప్రపంచంలోని సగం సంపద కేవలం 62 మంది చేతుల్లో వుందని వీరి నివేదిక తెలిపింది. ఈ విషయమై ఈ మధ్య పత్రికలలో ప్రముఖంగా వార్తలు కూడా వచ్చాయి. విచిత్రమేమిటంటే 2015లో వీరు ఈ అంశంపై చర్చించిన తర్వాత అసమానతలు తగ్గలేదు సరికదా మరింత పెరిగాయి. ఉదాహరణకు 2014 నాటికి ప్రపంచ సంపదలో సగం 80 మంది చేతుల్లో వుండగా 2015 నాటి కేవలం 62 మంది (అంటే ఒక 'బస్సు' లో పట్టేంత) కుబేరుల చేతుల్లోకి మారింది. ఇంకో విశేషమేమిటంటే 2010లో ఈ సంఖ్య 388. అత్యంత సంపన్నుల వద్ద సంపదంతా కేంద్రీకృతమవుతుండగా, మరో పక్క పేదరికం పెద్ద ఎత్తున పెరుగుతోంది. ప్రపంచంలోని సగం మంది అత్యంత పేదల ఆదాయాలు 2010తో పోలిస్తే 2015లో 41% తగ్గిపోయాయని 'ఆక్స్ ఫం' నివేదిక పేర్కొంది. ప్రపంచంలోని 1% సంపన్నుల ఆదాయం మిగిలిన 99% ప్రజల ఆదాయం కంటే ఎక్కువగా వున్నదంటే అసమానతలు ఎంత వేగంగా పెరుగుతున్నాయో అర్థం చేసుకోవచ్చు. 2015 'దావోస్' సదస్సులో ఈ అంశంపై చర్చ తర్వాత అసమానతలు మరింత పెరగడం చూస్తే వీరి చర్చలకు, ఆచరణకు పొంతన లేదని ఇట్టే తెలుస్తుంది.

అయితే 'మీడియా' దావోస్ లో ఏవో అద్భుతాలు జరిగిపోతాయని ప్రచారం కల్పించింది.

**మన ముఖ్యమంత్రి** : కొనవెరుపేమిటంటే మన రాష్ట్ర ముఖ్యమంత్రిగారి నాయకత్వంలో ప్రతినిధి వర్గం 'దావోస్' వెళ్ళి ఆ సమావేశాలలో పాల్గొంది. సర్కస్ కంపెనీలు తమ రాకకు వారం రోజులు ముందు నుంచే మైక్ లలో ప్రచారం చేసుకున్నట్లే మన ప్రభుత్వం కూడా నాలుగు రోజుల ముందు నుండి ఒక ప్రత్యేకబస్సును దావోస్ అంతటా తిప్పింది. పెద్ద ఎత్తున రాష్ట్రానికి పెట్టుబడులను తేవడానికే అక్కడకు వెళ్ళినట్లు ముఖ్యమంత్రిగారు తెలిపారు. అయితే ఈ సమావేశాల గతం, ప్రస్తుతం గురించి తెలిస్తే పెట్టుబడులు ఎన్ని వస్తాయన్నది ఊహజనితమే. పెట్టుబడుల మాటలా వున్నా మనరాష్ట్ర ప్రతినిధి వర్గానికి మాత్రం ఈ పర్యటన "ప్రజాధనంతో జరిగిన మంచి విహారయాత్ర" అనడంలో సంకోచించనక్కరలేదు. ఎందుకంటే "స్విట్జర్లాండ్" ప్రపంచంలోని అత్యంత సుందర ప్రాంతం. ఇదీ! దావోస్ కథ, కమామిషు!



# కార్మికులకు వాయిదాపడ్డ వేతనం “బోనస్”

- సి.హెచ్.నరసింగరావు  
సిఐటియు రాష్ట్ర ఉపాధ్యక్షులు

ఒక పరిశ్రమ పెట్టిన 5 సంవత్సరాల తరువాత మాత్రమే బోనస్ చట్టం వర్తిస్తుంది. అంటే 5 ఏళ్లు కార్మికులకు బోనస్ వుండదు. ఈ చట్టంలో అనేక రకాల మేజర్ సీనింగులు వున్నాయి. అందుకే దీనిని సీనింగుల చట్టం అంటారు. కార్మికులకు చెల్లించే చెల్లింపుల్లో అనేక సీనింగులను విధించినా యజమానుల ఆదాయాలకు మాత్రం ఎటువంటి సీనింగులు లేవు. సర్వసంపద సృష్టించేది కార్మికవర్గం. వారికి వర్తించే ప్రతి చట్టంలోను అనేక రకాల సీనింగులుపెట్టి కార్మికులకు చెల్లించే నిజవేతనాల్లో కోతలు విధిస్తున్నారు.

**బోనస్ చట్టంలో ముఖ్యాంశాలు :**

బోనస్ చెల్లింపు చట్టం 1965లో వచ్చింది. ఈ చట్టం ప్రకారం కార్మికులకు ప్రతి సంవత్సరం యాజమాన్యం బోనస్ చెల్లించాలి. 20 మంది, అపైగా కార్మికులున్న ప్రతి పరిశ్రమలోను అమలుచేయాలి. సంవత్సరంలో కార్మికుల జీతాన్ని బట్టి లాభ నష్టాలతో నిమిత్తంలేకుండా 8.33 శాతం జీతం అంటే నెల జీతం కార్మికులకు బోనస్గా వర్తిస్తుంది. ఈ చట్ట ప్రకారం కార్మికులందరికీ బోనస్ చెల్లించాలని ఉన్నా అనేక సీనింగులు పెట్టి అత్యధిక మంది కార్మికులకు అమలుకాకుండా నిబంధనలు విధించారు. ఈ చట్టం వర్తించడానికి గతంలో నెలకు రు.10వేలు వేతనం సీనింగ్గా వుంది. ఇప్పుడు దాన్ని రు.21 వేలకు మార్చారు. అలాగే బోనస్ చెల్లించడంలో కనీస బోనస్ను రు.3500/-లు అనే నిబంధన చట్టంలో వుంది. దానిని రు.7000/-లుగాని లేదా కనీస వేతనాల చట్ట ప్రకారం సంబంధిత షెడ్యూల్డ్ ఎంప్లాయిమెంట్స్కు వర్తించే కనీస వేతనంగానే ఏది ఎక్కువైతే అది చెల్లించాలని ఇటీవల 2015లో సవరణ జరిగింది. దీనిని చూపించి బిజెపి ప్రభుత్వం గొప్ప కార్మిక సంక్షేమ ప్రభుత్వమని కార్మిక మంత్రి దత్తాత్రేయ డబ్బా వాయింఛుకుంటున్నాడు. బోనస్ చట్టంలో యాజమాన్యాల లాభాలను బట్టి 20శాతం వరకు బోనస్ చెల్లించాలి. ఒక పరిశ్రమ పెట్టిన 5 సంవత్సరాల తరువాత మాత్రమే బోనస్ చట్టం వర్తిస్తుంది. అంటే 5 ఏళ్లు కార్మికులకు బోనస్ వుండదు. ఈ చట్టంలో అనేక రకాల మేజర్ సీనింగులు వున్నాయి. అందుకే దీనిని సీనింగుల చట్టం అంటారు. కార్మికులకు చెల్లించే చెల్లింపుల్లో అనేక సీనింగులను విధించినా యజమానుల ఆదాయాలకు మాత్రం ఎటువంటి సీనింగులు లేవు. సర్వసంపద సృష్టించేది కార్మికవర్గం. వారికి వర్తించే ప్రతి చట్టంలోను అనేక రకాల సీనింగులుపెట్టి కార్మికులకు చెల్లించే నిజవేతనాల్లో కోతలు విధిస్తున్నారు. ఈ చట్టం నిజస్వరూపం ఇది.

**బోనస్ పై సుప్రీం కోర్టు తీర్పు:**

పెట్టుబడిదారీ ప్రభుత్వాలు కార్మికుల పక్షాన కబుర్లు చెబుతూ యాజమాన్యాలకు అనుకూలంగా వ్యవహరించడం వీరి వైఖరి. అందుకే పేరుకు సంక్షేమ చట్టాలు. అందులో సంక్షేమం



నామమాత్రం. 1965లో వచ్చిన ఈ చట్టాన్ని తరువాత కాలంలో ఈ చట్టానికి తూట్లుపొడవాలని కేంద్ర ప్రభుత్వం ప్రయత్నించింది. 1980లో కేంద్ర ప్రభుత్వం ఏకపక్షంగా ఇన్సూరెన్స్ కార్మికులకు బోనస్ ఎత్తివేస్తూ గజిట్ నోటిఫికేషన్ జారీచేసింది. సిఐటియుకు అత్యంత సన్నిహితమైన ఇన్సూరెన్స్ రంగంలోని అత్యంత బలమైన ఆలిండియా ఇన్సూరెన్స్ ఎంప్లాయిస్ అసోసియేషన్ (ఎఐఐఐఎ) ఆధ్వర్యంలో 14రోజులు దేశవ్యాప్తంగా నిరవధిక సమ్మెచేసి పోరాడారు. ప్రభుత్వాన్ని మెడలువంచి బోనస్హక్కును తిరిగి సాధించారు. సుప్రీం కోర్టులో పోట్లాడారు. ఈ తీర్పులో జస్టిస్ వి.ఆర్. కృష్ణయ్యర్ ఈ సందర్భంగానే బోనస్ అంటే యాజమాన్యాల ఇష్టాయిష్టాలను బట్టి చెల్లించేదికాదని కార్మికులకు బకాయిపడ్డ జీతాలు కాబట్టి తప్పకుండా చెల్లించాలని తీర్పునిచ్చారు. ఈ తీర్పు ప్రకారం ఎల్ఐసి కార్మికులకు కంపెనీ ఆదాయాన్ని బట్టి 15శాతం బోనస్ను 12శాతం వడ్డీతో కలిపి 1979 మరియు 1980 సంవత్సరాలకు చెల్లించాలని తీర్పునిచ్చారు. ఆ కాలంలో సర్వీస్లో రిటైర్ అయిన, పనిచేసి రాజీనామా చేసినవారికి కూడా వర్తించాలని న్యాయమూర్తులు తీర్పునిచ్చారు. ఈ తీర్పు సందర్భంగా ప్రభుత్వం ఏకపక్ష నోటిఫికేషన్ను తప్పుబట్టింది. ద్వైపాక్షిక చర్చలు జరుగుతున్న ప్రభుత్వరంగ పరిశ్రమ ఇన్సూరెన్స్ రంగంలో ఇటువంటి నోటిఫికేషన్ చెల్లదని కోర్టు నిర్దేశించింది. ఈ సందర్భంగా సుప్రీం కోర్టు బోనస్ కార్మికులకు చెల్లించవల్సిన అస్తి. దానిపై కార్మికులకు పూర్తిహక్కు వున్నదని కంపెనీ ఆదాయాలను బట్టి బోనస్ చెల్లింపు జరుగుతుంది. కాబట్టి దీనిని వాయిదాపడ్డ వేతనంగా సుప్రీం కోర్టు అభివర్ణించింది. రాజ్యాంగ చట్టంలోని ఆర్టికల్ 31 ప్రకారం ఏదైన వ్యక్తుల యొక్క అస్తి ప్రభుత్వం తీసుకోదలిచినప్పుడు ప్రభుత్వం అయినా సరే రాజ్యాంగంలోని ఆర్టికల్ 31(2) ప్రకారం నష్టపరిహారం చెల్లించాలి. ఏ నష్టాన్ని చెల్లించకుండా ఏకపక్షంగా బోనస్ తీసివేయడం సరికాదని సుప్రీం కోర్టు స్పష్టంగా చెప్పింది. ఈ కేసును యూనియన్ తరపున సోమనాథ్చటర్జీ (మాజీ స్పీకర్) వాదించారు. కామ్రేడ్ సరోజ్ చౌదరి




(ఎఐఐఇఎ)యూనియన్ ప్రధాన కార్యదర్శి ఇన్సూరెన్స్ ఉద్యోగుల తరపున రిటఫిటిషన్ వేశారు. ఈ తీర్పు నేటికీ కార్మికవర్గానికి బోనస్పైన శిరోధార్యమైన తీర్పుగా వుంది.

**ఆచరణలో బోనస్:**

దేశంలోని 93శాతం మంది అసంఘటిత కార్మికులుగా వున్నారు. ఈ అసంఘటిత కార్మికులకు ఈ చట్టాన్ని ప్రభుత్వాలు సక్రమంగా అమలుచేయడంలేదు. యూనియన్లో వున్న కార్మికులు పోట్లాడిన దగ్గరే ఈ బోనస్ కార్మికులకు అమలుచేస్తున్నారు. అసంఘటిత కార్మికులు, ముఖ్యంగా కాంట్రాక్టు కార్మికులు ప్రతి సంవత్సరం కాంట్రాక్టు మారుతుంటారు. కాంట్రాక్టు మారినా బోనస్ చెల్లించాలి. కాంట్రాక్టులో అనేకమంది ఎగనామం పెడుతున్నారు. అదే కాంట్రాక్టు కొనసాగినా బోనస్ చెల్లించాలంటే పనినుంచి తొలగిస్తామని బెదిరిస్తున్నారు. 5 సంవత్సరాల పాటు ఏ కాంట్రాక్టు కొనసాగరు. ఈ అవకాశాన్ని తీసుకొని కూడా అనేక మంది కాంట్రాక్టు బోనస్ చెల్లించడంలేదు. సంఘటితంగా వున్నదగ్గరే బోనస్ సాధించుకోవడం జరుగుతున్నది. పరిశ్రమల్లో శాశ్వత పనులను కాంట్రాక్టు కార్మికులతో చేయిస్తున్నారు. అందువల్ల పరిశ్రమకు 5 సంవత్సరాల కాలం వర్తించాలి. కాని కాంట్రాక్టు ప్రతి సంవత్సరం బోనస్ చెల్లించాలి. కనీస బోనస్ (నెలజీతం)కు అదనంగా ఆదాయాన్ని బట్టి ప్రతి పరిశ్రమలోను చెల్లించాలి. కాని ప్రభుత్వరంగం ఒక్కటే వాస్తవ లాభనష్టాలు చూపిస్తాయి. ప్రైవేట్ కంపెనీల్లో అత్యధిక మంది లాభనష్టాలు చూపించే బ్యాలన్సీట్లు తప్పులతడకగా తయారుచేస్తారు. ప్రభుత్వానికి పన్నులు ఎగగొట్టడం, కార్మికులకు బోనస్ చెల్లించకపోవడానికి ఈ తప్పుడు లెక్కలు వారికి ఉపయోగపడుతున్నాయి. ప్రభుత్వం వీరిపై చర్యలు తీసుకోవాలి. ఆర్బీఐ చట్ట ప్రకారం బ్యాలెన్సీట్లు యాజమాన్యాలు యూనియన్లకు ఇవ్వాలి. బోనస్ చట్టంపై చెల్లింపులు సక్రమంగా లేకపోతే లేబర్ అధికారుల సమక్షంలో వివాదాన్ని లేవనెత్తవచ్చు. ప్రభుత్వరంగంలో

కార్మికులు ద్వైపాక్షిక చర్చల ద్వారా చట్టంలో సీలింగ్లో వున్నా ఎక్స్గ్రేషియా పేరుతో బోనస్లను సాధించుకుంటున్నారు. యూనియన్ బలాన్ని బట్టి ఇది సాధ్యమౌతున్నది. అనేక కంపెనీల్లో 5 సంవత్సరాలు తరువాత బోనస్ వర్తిస్తుందని చట్టంలో వుంది. కాబట్టి 6వ సంవత్సరం బోనస్ను 7వ సంవత్సరంలో చెల్లిస్తామని వాదిస్తుంటారు. మనం కార్మికుల పక్షాన 5వ సంవత్సరం బోనస్ను 6వ సంవత్సరంలో చెల్లించాలని వాదించాలి. యజమానులు ముఖ్యంగా ప్రైవేట్ కంపెనీలు, ఎంఎన్సి కంపెనీలు అనేక వందలశాతం ఆదాయాలు పొందుతున్నారు. వారి ఆదాయానికి హద్దులేవు. కాని కార్మికులకు ఇచ్చే బోనస్కు అనేక సీలింగులు పెట్టడం అత్యంత దుర్మార్గం.

బోనస్ అంటే నెలజీతం అని అర్థం వస్తుంది. కాని ఆచరణలో గతంలో వున్న బోనస్ రూ.3500/-లు కాని ఇప్పుడు దానిని మార్చిన రూ.7,000/-లుకాని వాస్తవంగా సరైనదికాదు. లాభనష్టాలతో నిమిత్తం లేకుండా పూర్తి నెలవేతనాన్ని బోనస్గా చెల్లించాలి. కంపెనీ యాజమాన్యం లాభాలకు సీలింగు లేనట్లు బోనస్కూడా సీలింగ్లు లేకుండా కార్మికుల బోనస్ ఉండాలి. కంపెనీ ఉత్పత్తి ప్రారంభించిన సంవత్సరం నుంచి బోనస్ చెల్లించాలి. 5 సంవత్సరాలు తరువాతనే బోనస్ ఉండాలనేది చట్టంలో ఎత్తివేయాలి. 2015లో బిజెపి బోనస్ చట్టంలో చేసిన మార్పులు కేవలం కంటితుడుపు చర్యలే అయినా 2014-15 ఆర్థిక సంవత్సరానికి కూడా బోనస్ చెల్లింపుకు చట్టసవరణ వర్తిస్తుంది. ఇప్పటికే రూ.3,500/-లు చెల్లించిన దగ్గర యూనియన్ వున్నా లేకున్నా అదనంగా రూ.3500/లు గానీ లేదా షెడ్యూల్డ్ ఎంప్లాయిమెంట్లో కనీస వేతనం ఎక్కువగా ఉంటే ఆ మిగిలిన మొత్తాన్ని కాని చెల్లించాలని సిఐటియు చొరవతీసుకొని అన్ని పరిశ్రమల్లోను డిమాండ్ చేయాలి. బోనస్ చట్టంలో వున్న అన్ని రకాల సీలింగులు ఎత్తివేయాలి.



**పేదలకిచ్చే సబ్సిడీ**  
(కోట్లలో)



2009-2010  
2010-2011  
2011-2012  
2012-2013  
2013-2014  
2014-2015

1,05,579  
1,08,667  
1,34,211  
1,79,554  
2,20,972  
2,51,397

**కార్పొరేట్లకిచ్చే రాయితీ**  
(కోట్లలో)




4,82,432  
4,59,705  
5,33,583  
5,66,235  
5,72,923  
5,90,000

**పేదలకిచ్చే సబ్సిడీనా..? కార్పొరేట్లకిచ్చే రాయితీనా..?**  
**దేశానికి ఏది భారమో ఆలోచించండి..**



# చాకిరాకరించి... సౌఖ్యమొక్కందా?

అపార సంపద పొందడమే కాకుండా సంపన్నులు దాన్ని విచ్చలవిడిగా ప్రదర్శించే విధం పేదరికంలో అలమటిస్తున్న వారికి పుండుపై కారం చల్లినట్టుంటుంది. ఇటీవలి కాలంలో ఈ తత్వం పెరిగింది. విలాసవంతమైన జీవితం, పెద్ద పెద్ద బంగళాలు, విల్లాలు, కార్లు, ఆభరణాలు, విందులు - వినోదాలకు ధనికులు పెద్దమొత్తాల్లో డబ్బు వెదజల్లుతున్నారు. పక్కనే, తిండి-గుడ్డ-నీడ వంటి కనీసావసరాల కోసం నిత్యం బతుకు పోరాటం చేసే నిరుపేదలు తీవ్ర క్షోభకు గురవుతుంటారు.



విధానాలు, సరికొత్త మార్కెట్ ఆవిష్కరణలు... కొన్ని వర్గాలకే ప్రయోజనం కలిగించాయి తప్ప సంపద పంపిణీని న్యాయబద్ధం చేయలేదని స్పష్టమౌతోంది. సంపద సృష్టి ముఖ్యమే! ఒక దశ దాటిన తర్వాత సంపద పంపిణీ అంతకన్నా ముఖ్యమని కమ్యూనిస్టు యోధుడు కారల్ మార్క్స్ చెప్పింది అందుకేనేమో!

## దావోస్ సంకటస్థితిని గమనించాలి

‘మన ప్రస్తుత ఆర్థిక నమూనా కావాలనే రూపొందించిన అసమానతల చట్రం’ అని అంతర్జాతీయ కార్మిక సంఘాల సమాఖ్య (ఐటీయూసీ) ప్రధాన కార్యదర్శి శారన్ బురో దావోస్లో భేటీ అయిన ప్రపంచ ఆర్థిక వేదిక నుంచి తొలిరోజు మాట్లాడుతూ అన్నారు. ఆయన మాటలు అక్షరసత్యాలని నేడు ప్రపంచంలో నెలకొన్న ఆర్థిక అసమానతలు స్పష్టం చేస్తున్నాయి. ఈ అసమానతలు అసాధారణ, ప్రమాదకర స్థాయిలో పెరిగిపోతున్నాయి. శాస్త్ర సాంకేతికత చేదోడుతో, ఇంతగా ప్రగతి సాధించామని చెప్పుకుంటున్న ప్రస్తుత సమాజాభివృద్ధి క్రమంలో ఇవి చెడుసంకేతాలు. ఈ పరిస్థితుల్ని ఇలాగే కొనసాగనిస్తే... 2030 నాటికి కూడా ప్రపంచవ్యాప్తంగా యాభైకోట్ల మంది కటిక దారిద్ర్యంలో మగ్గుతారని ప్రపంచ బ్యాంకు తాజా అంచనాలు చెబుతున్నాయి. ధనవంతులు మరింత సంపన్నులవుతుంటే పేద, అల్పదాయవర్గాల వారు మరింత పేదరికంలోకి జారుతున్నారు. ఆర్థిక అంతరాలు అసాధారణంగా పెరిగిపోతున్నాయి. అభివృద్ధి సమ్మిళిత పద్ధతిన సాగలేదనడానికి స్పష్టమైన సూచికలివి. ప్రపంచ రాజ్యాధి నేతలు, మేధావులు, ఆర్థిక నిపుణులు, పారిశ్రామికవేత్తలు... ఇలా విభిన్నవర్గాలకు చెందిన ముఖ్యులంతా ఈ విషయంలో ఆందోళన వ్యక్తం చేస్తున్నప్పటికీ, క్రియాత్మకంగా చేసిందేమీ లేదు.

దావోస్లో మూడు రోజుల పాటు జరుగుతున్న ప్రపంచ ఆర్థిక వేదిక సదస్సు నేపథ్యంలో పేదరిక నిర్మూలనకు పనిచేస్తున్న లాభాపేక్షలేని సేవా సంస్థ ‘ఆక్స్ ఫామ్’ తేల్చిన గణాంకాలు గగుర్పాటు కల్పించేలా ఉన్నాయి. ప్రపంచ జనాభాలో దాదాపు సగం మంది (360 కోట్లు) అస్తికి సరిసమానమైన సంపద కేవలం 62 మంది వద్దే ఉండటం విస్మయం కలిగించే విషయం. ఆ 62 మంది కుబేరుల్లోనూ 53 మంది పురుషులే కావడం లింగపరమైన మరో అసమానతకు నిలువుటద్దం! మొత్తం జనాభాలోని ఒక శాతం సుసంపన్నుల సంపద, మిగతా యావన్ముది (99 శాతం) సమస్త సంపదను మించుతోందంటే... పరిస్థితి అర్థం చేసుకోవచ్చు. ఈ అంతరాలు ముఖ్యంగా గత రెండున్నర దశాబ్దాల కాలంలో, మరి ముఖ్యంగా గడచిన ఐదారేళ్లలో పెరిగినవే! ఆర్థిక సరళీకరణ

రువాండా అధ్యక్షుడు పాల్ గామె దావోస్ సదస్సులో మాట్లాడుతూ, ‘జీవన ప్రమాణాలు పెంచే అవకాశమే అతిపెద్ద వ్యాపారావకాశం’ అని పేర్కొన్నారు. అభివృద్ధి చెందిన సమాజాలు ఈ దృక్పథంలో ఆలోచిస్తేగాని విశ్వసమాజంలోని ఆర్థిక అసమానతలు తొలగించలేము. మనుషులు, విభిన్న సమాజాల మధ్య ఆదాయ వ్యత్యాసాలే పలు ఆర్థిక-సామాజిక సమస్యలకు, రాజకీయ అనిశ్చితికి కారణమని పలు అధ్యయనాలు చెబుతున్నాయి. వినియోగ తరుగుదల నుంచి రాజకీయ-సామాజిక అశాంతి వరకు వివిధ అనర్థాలు దీని వల్లే భవిష్యత్ ఆర్థిక స్వస్థతకూ ఇది ప్రమాదకారే! ఆర్థికవృద్ధి, జీవన ప్రమాణాల పెంపులో విశాల దృక్పథం అవసరమనేది ఈ అంతరాలతో మరోమారు స్పష్టమైంది. మానవేతిహాసంలోనే అతి పెద్దదైన ఇటీవలి ఆర్థిక మాంద్యం తర్వాత... ఉత్పత్తి-వాణిజ్య సంస్థల వ్యాపార ముఖ్యులు, విధాన నిర్ణేతల ఆలోచనా ధోరణిలో కొంత మార్పొచ్చింది. వ్యాపార పంథాలో, ఆర్థికాభివృద్ధి నమూనాల్లో సంస్కరణల అవసరాన్ని వారు విధిగా గుర్తించాల్సిన స్థితి. అందుకే, ఆర్థికవృద్ధితో పాటు సమ్మిళిత సామాజికాభివృద్ధి జమిలి సాగాల్సిందేనన్న స్థిరాభిప్రాయానికి వచ్చారు. తామెదుర్కొంటున్న విశ్వ సవాళ్ల విరుగుడుకు తీసుకునే చొరవలో వేదిక (డబ్ల్యూఈఎఫ్) తగు జాగ్రత్తల్ని పొందుపరుస్తోంది. ముఖ్యంగా పబ్లిక్-ప్రైవేటు భాగస్వామ్యంతో లక్ష్యాల్ని సాధించాలని, ఈ చొరవలో ప్రధానంగా విశ్లేషణ-సంప్రదింపులు-చర్యలు అన్న మూడంశాలు ప్రాతిపదికగా ఉండాలనేది వేదిక వివిధ నివేదికలు చేసిన సిఫారసు. విశ్వవ్యాప్తంగా సరికొత్త మార్కెట్లు ఆశావహ వాతావరణాన్ని ఆవిష్కరిస్తున్నా... వినియోగ వస్తువుల ధరలు పెరగటం, పతన దిశలో వివిధ కరెన్సీలు విలువ కోల్పోతుండటం వేదికను ఆందోళనకు గురిచేస్తోంది. ఈ పరిణామం కూడా పెరుగుతున్న ఆర్థిక అంతరాల్లో



పేదల్ని కాటేసేదే కావడం మరింత కృంగదీస్తోంది. లోలోపల ఈ అంశం కేంద్రకంగానే దావోస్ చర్చలు సాగుతున్నాయి. మాంద్యం పడగనీడన ఓ వైపు ఆర్థికవృద్ధి మందగింపు మరోవైపు ఆర్థిక అసమానతల వృద్ధి ... ఈ సంక్లిష్ట స్థితిలో అత్యధికుల జీవన ప్రమాణాలు పడిపోకుండా మెరుగుపర్చడమెలా? భవిష్యత్ ఆర్థిక పురోగమనాన్ని పరిరక్షించడమెలా? అన్నది ఆర్థికవేత్తల ముందున్న సవాల్!

### భారత్ పరిస్థితి భిన్నమేమీ కాదు !

ఆర్థిక అసమానతలు పెరిగి అశాంతికి దారితీస్తున్న పరిస్థితి మన దేశంలోనూ ప్రమాదకర స్థాయిలోనే ఉంది. గడచిన పాతిక సంవత్సరాల్లో కొన్ని వర్గాల సంపద అసాధారణంగా పెరిగింది. విశ్వీకరణ, ఆర్థిక సరళీకరణ ప్రయోజనాలు నేరుగా అందడం, పాలనా వ్యవస్థల్లో విలువలు నశించి అధికారం గుప్పిట పట్టిన వారిలో స్వార్థం-ఆశ్రీత పక్షపాతం-బంధుప్రీతి శిఖర స్థాయికి చేరింది. దీనికి తోడు రాజకీయ-ఆర్థిక విధానాల్లో లొసుగుల్ని అంతకు మించి అమలు వైఫల్యాల్ని సానుకూలంగా మలచుకోవడం వంటి పరిణామాల వల్ల ఆయా వర్గాలు తేలిగ్గా సంపద కూడగట్టే నాతావరణం బలపడింది. స్వాతంత్ర్యానంతరం పేదరిక నిర్మూలనకు వరుస ప్రభుత్వాలు చేపట్టిన వివిధ పథకాలు, కార్యక్రమాలు కొంత మార్పు తెచ్చినా ఆశించిన స్థాయిలో ఫలితాలివ్వలేదు. అపరిమిత జనాభా వృద్ధి, పాలకుల ప్రాధాన్యతా లోపాలు, అక్షరాస్యతలేమి వల్ల అవకాశాలు అందిపుచ్చుకోవడంలో అంతరాలు పేదరిక నిర్మూలనకు అవరోధంగా పరిణమించాయి.

పేదలు మరింత పేదలవుతున్నారు. నమతుల్యత కోల్పోయిన వింత సమాజం ఆవిష్కరణే కాకుండా అది విలువల పతనానికీ దారి తీస్తోందని సామాజిక శాస్త్రవేత్తలంటున్నారు. దశాబ్దాల కాలంలో పేదరిక నిర్వచనం కూడా మారుతూ వస్తోంది. మన దేశంలో 2005కు పూర్వం... ఎన్ని కాలరీల తిండి, బతకడానికి అవసరమయ్యే వినియోగాలపై మనిషి తలసరి వ్యయం ప్రాతిపదికన పేదరికాన్ని లెక్కగట్టే వారు. తర్వాత పరిస్థితి మారి, భారత ప్రభుత్వం టెండూల్కర్ విధానాన్ని అమల్లోకి తెచ్చింది. ఆదాయం, వస్తు వినియోగం, గ్రామీణ- పట్టణ ప్రాంతాల్లో జరిపే కనీస వ్యయం తదితరాలతో కూడిన సమ్మేళనం ఆధారంగా పేదరికాన్ని గణించే పద్ధతి వచ్చింది.

ఈ తరహాలోనే ప్రపంచ బ్యాంకు కూడా 1990 తర్వాత పేదరికం నిర్వచనాన్ని గణించే పద్ధతిని మార్చింది. మన దేశంలో 21.9 శాతం జనాభా పేదరికంలో ఉన్నట్టు 2012లో కేంద్ర ప్రభుత్వం పేర్కొంది. 2005 నాటి కొనుగోలు శక్తి వ్యత్యాస సూచీ (పీపీపీ) ఆధారంగా 2011లో 27.6 కోట్ల మంది (23.6 శాతం జనాభా) దారిద్ర్య రేఖ దిగువన (రోజుకు 1.25 డాలర్లకన్నా తక్కువ పీపీపీ) ఉన్నట్టు ప్రపంచ బ్యాంకు వెల్లడించింది. అదే కాలంలో (2011-12) భారత్ లో 21.9 శాతం జనాభా, అంటే 1.20 కోట్ల జనాభాలో 27 కోట్ల మంది పేదరికంలో ఉన్నట్టు ఐక్యరాజ్య సమితి సహస్రాబ్ది అభివృద్ధి లక్ష్య పథకం (ఎమ్పీడీ) నివేదిక వెల్లడించింది.

సవరించిన తాజా నిర్వచనం ప్రకారం 2014లో భారతదేశంలో 18 కోట్ల మంది దారిద్ర్యరేఖ దిగువన (ప్రపంచ జనాభాలో 17.5 శాతం) ఉన్నట్టు ప్రపంచ బ్యాంకు ప్రకటించింది.

గణాంకాలెప్పుడూ అర్థసత్యాలే! అన్నది నానుడి. విస్మయం కలిగించే ఈ అంకెల కంటే కూడా పెరుగుతున్న అంతరాల విషయంలో భవిష్యత్ సంకేతాలు మరింత ప్రమాద కరంగా ఉన్నాయి. ఉదాహరణకు : ప్రపంచ పరిస్థితి పరిశీలిస్తే, సగం సంపదకు ప్రాతినిధ్యం వహిస్తున్న ఒక శాతం వారి ఆస్తి 2010 నుంచి అయిదేళ్లలో 44 శాతం వృద్ధి చెందింది. అదుగునున్న మరో సగం సంపదకు ప్రాతినిధ్యం వహిస్తున్న 99 శాతం మంది ఆస్తి మాత్రం 41 శాతం క్షీణించింది. ఈ పరిస్థితి దాదాపుగా మన దేశంలోనూ ప్రతిబింబిస్తోంది.

### పెచ్చుమీరుతున్న ప్రదర్శనతత్వం

అపారంగా సంపద పొందడమే కాకుండా సంపన్నులు దాన్ని విచ్చలవిడిగా ప్రదర్శించే తత్వం పేదరికంలో అలమటిస్తున్న వారికి పుండుపై కారం చల్లినట్టుంటుంది. ఇటీవలి కాలంలో ఈ తత్వం పెరిగింది. విలాసవంతమైన జీవితం, పెద్ద పెద్ద బంగళాలు, విల్లాలు, కార్లు, ఆభరణాలు, విందులు- వినోదాలకు ధనికులు పెద్దమొత్తాల్లో డబ్బు వెదజల్లుతున్నారు. పక్కనే, తిండి-గుడ్డ-నీడ వంటి కనీసావసరాల కోసం నిత్యం బతుకు పోరాటం చేసే నిరుపేదలు తీవ్ర క్షోభకు గురవుతుంటారు. చిన్న చిన్న సంప్రదాయక ఉత్సవాలకు కూడా లక్షలు, కోట్లు ఖర్చు చేసే సరికొత్త సంపన్నవర్గం పుట్టుకొస్తోంది. ఇంట్లో చంటి పిల్లలకు పట్టు ఓలీ, పట్టు పంచెలు కట్టిస్తే, తొట్టెల (నామకరణ) పండుగ చేస్తే కూడా ఓ వంద టేబుళ్లు వేసి విదేశీ మద్యం సరఫరాతో విందులిచ్చే నయా కల్చర్ పెరిగిపోయింది. గోడ ఇవతల ఖరీదయిన షామియానా కింద మద్యం మత్తులో సంపద కరిగిస్తూ కొందరు చిందు లేస్తుంటే, దేశంలో అత్యంత సంపన్నుడైన ముఖేష్ అంబానీ దక్షిణ ముంబైలో నిర్మించిన 'ఆంటిలియా' ప్రైవేటు నివాస సౌధం 27 (ఎలివేటెడ్ కావడం వల్ల 60 అంతస్తుల ఇతర సౌధాల ఎత్తుకు సమానం) అంతస్తులు.

నిరంతరం 600 మంది పనివాళ్లు నిర్వహించే ఈ భవనం ఖరీదు, అధికారికంగా ప్రకటించినదే 6,500 కోట్ల రూపాయలు. దీని గురించి పారిశ్రామిక వేత్త రతన్ టాటా చేసినట్టు (వికీపీడియా వెల్లడించిన) వ్యాఖ్య దేశంలోని ఆర్థిక అంతరాలకు అద్దం పడుతుంది. "పేదల పట్ల, పేదరికం పట్ల ఈ దేశంలోని సంపన్నులకు స్పృహ, పట్టింపు లేదనడానికి ఈ బంగళా ఒక ఉదాహరణగా నిలుస్తుంది" అన్నారు. పంచవర్ష ప్రణాళికలు, అభివృద్ధి-సంక్షేమ కార్యక్రమాలు ఆరున్నర దశాబ్దాల స్వతంత్ర దేశంలో ఏటా లక్షల కోట్ల రూపాయల్ని హరించినా ఆర్థిక అంతరాలు తగ్గట్లేదు సరికదా పెరుగుతున్నాయి. చట్టాలు, వ్యవస్థలు, విధానాలు... అన్నీ సంపన్నులకే అనుకూలంగా ఊడిగం చేస్తున్నాయని, పేదల్ని ఏవిధంగానూ ఆదుకోవడం లేదన్నది సగటు మనిషి ఆవేదన. దావోస్ వేదికపై ఆర్థికవేత్తలూ ప్రత్యామ్నాయాలు, పరిష్కారాలు ఆలోచించండి !



# వి.డి.ఏ పాయింట్ల విషయంలో జరుగుతున్న మోసం పై ప్రశ్న

ఎడిటర్ గారికి,

1.4.2014 నుండి 30.9.2014 వరకు 1090 ముగింపుగా ఉన్న విడిఏ పాయింట్లను 1.10.2014 నుండి 31.3.2015 వరకు ఎలాంటి మార్పు లేకుండా 1090 ముగింపుగా చూపించే కుట్రచేసి కార్మికులకు అన్యాయం చేసింది. అలాగే 1.4.2015 నుండి 30.9.2015 వరకు 1133 పాయింట్ల వద్ద ముగిసిన విడిఏ పాయింట్లను తిరిగి 1.10.2015 నుండి 31.3.2016 కు గానున ఎలాంటి మార్పు చేయకుండా 1133గా ముగింపు చూపించి యాజన్యాలపై తమ విధేయతను చాటుకుని కార్మికులకు తీవ్ర అన్యాయాన్ని చేసింది. దీనిపై కార్మికవర్గం పోరాటం చేయడంతో కార్మికశాఖవారు ఇది తమ పొరబాటు వలన జరిగిన తప్పిదమని కార్మికులకు అన్యాయం జరిగినట్లు ఒప్పుకొని ఇలాంటి పొరబాట్లు ఇంకెప్పుడు జరగవని చెబుతూ కార్మికులకు న్యాయంగా పెరగాల్సిన 19 పాయింట్లను కలిపి 1101గా ముగింపు చూపి అప్పటి నుండలి 11 పాయింట్లకు గాను ఎరియర్స్ ఇవ్వవలసిందిగా జి.వో విడుదల చేసి ఉన్నారు. ఈ 11 పాయింట్లను 1133 కు కలిపితే 1144గా ఉండాల్సి ఉంది.

అలాగే 1.10.2015 నుండి 31.3.2016 వరకు ముగింపు 1133గా చూపించిన కార్మికశాఖవారు 1.10.2015 నుండి 31.3.2016 వరకు ఇంకొక 8 పాయింట్లను కలిపి 1152 పాయింట్ల వద్ద ముగింపు చూపాల్సి ఉంది కానీ 1.10.2015 నుండి 31.3.2016 వరకు ముగింపుగా చూపించిన 1133 పాయింట్లకే 8 పాయింట్లను కలిపి నవంబర్ 27 తారీఖుతో జి.వో విడుదల చేసి ముగింపు 1141 అని చూపించి 11 పాయింట్లను ఎగొట్టే ప్రయత్నం చేసి యాజమాన్యాలపై తమ విపరీతమైన ప్రేమ విధేయతలను వాస్తవంగా 1152 పాయింట్ల వద్ద విడిఏ ముగియాల్సి ఉంది.

కార్మికశాఖ వారు తమ పొరబాటు తమ తప్పిదమని చెబుతూనే మళ్ళీ మళ్ళీ అదే తప్పును చేస్తున్నారు. దీనిపై మనం ఏం చేయాలి?

ఇట్లు

క.రి.రామకృష్ణ, కొత్తూరి.రంగారావు

హార్దిక్ వర్మర్స్

కా|| రామకృష్ణ, కా||రంగారావు,

మీ లేఖ అందినది. 1.10.2014 నుండి అమలు కావల్సిన విడిఏ పాయింట్లలో 11 తక్కువ చూపించి కార్మికశాఖ జి.వో విడుదల చేసింది. 1.10.2015 నుండి అమలు కావల్సిన విడిఏ పాయింట్లలో 8 పాయింట్లు తగ్గించి పత్రికా ప్రకటన చేసింది. కార్మికులు ఆందోళన చేసిన తరువాత 1.10.2014 విడిఏ పాయింట్లలో సవరణ చేసి 11 పాయింట్లను కలిపి 1101గా మారుస్తూ జి.వో ఇచ్చింది. 1.10.2015 విడిఏ పాయింట్లు పత్రికా ప్రకటనను సవరించి, 1141 పాయింట్లుగా జి.వో కూడా ఇచ్చింది.

01.10.2014 నుండి 31.03.2015 వరకు ఉన్న 6 నెలలకు గానూ 11 పాయింట్లకు కార్మికులకు ఏరియర్స్ వస్తాయి. 01.04.2015 నుండి అమలు కావల్సిన విడిఏ పాయింట్లను 1133గా సరిగానే విడుదల చేశారు. 1.10.2014కు మొదట జి.వోలో ఉన్న 1090 పాయింట్లను 1133లో తీసివేసి 43 పాయింట్లకు కార్మికులు వి.డి.ఏ తీసుకున్నారు. ఈ 43 పాయింట్లలో 01.10.2014 నుండి రావల్సిన 32 పాయింట్లు (1133-1101) కలిసి ఉన్నాయని గమనించాలి. 1.10.2015 నుండి మరో 8 పాయింట్లకు (1141-1133) కార్మికులకు వి.డి.ఏ వస్తుంది. మరో 11 పాయింట్లను కలపటమనే సమస్య ఇక్కడ రాదు.

పాయింట్లు పెరిగే కొద్దీ అంతకు ముందు ఉన్న వి.డి.ఏ కు మరికొంత విడిఏ కలుస్తూ పోతుంది. ఒక ఉదాహరణతో కూడా మీ అవగాహనను సరిచేయవచ్చు. ఒక కార్మికునికి 1.10.2014 నాటికి వెయ్యి రూపాలు విడిఏ ఉందనుకుంటే, పాయింట్లకు 7 రూపాలు విడిఏ అనుకుంటే

అంతకుముందు ఉన్నది	=	1000
1.10.2014 నుండి 11 పాయింట్లు×7=77	=	1077
1.04.2015 నుండి 32పాయింట్లు×7=224	=	1301
(224+77=301 ఒకేసారి తీసుకున్నారు 1000+301)		
1.10.2015 నుండి 8×7 = 56	=	1357

కావున 1.10.2015 నుండి మరో 11 పాయింట్లు కలపటం అనే అవగాహన సరిగాదు. 1.10.2014 నుండి 31.3.2015 వరకు 6 నెలలకు ఏరియర్స్ తీసుకుంటే సరిపోతుంది.

- ఎడిటర్



**బోనస్ చెల్లింపు (సవరణ) చట్టం, 2015**

**భారత అసాధారణ రాజపత్రము**

**పార్ట్ 2-సెక్షన్ 1**

**అధీకృత ముద్రితం.**

నెం.6 న్యూఢిల్లీ, శుక్రవారం జనవరి 1, 2016

న్యాయమంత్రిత్వశాఖ (రెజిస్ట్రేషన్ డిపార్ట్మెంట్)

- 2015 డిశంబరు 31న ఈ క్రింది పార్లమెంట్ చట్టాన్ని రాష్ట్రపతి ఆమోదించారు. సాధారణ సమాచారం కొరకు అది ముద్రితమయింది.

**బోనస్ చెల్లింపు (సవరణ) చట్టం, 2015**

**నె.6, 2016 (31.12.2015)**

బోనస్ చట్టం 1965 ను మరలా సవరించిన చట్టం.

66వ భారత గణతంత్ర సంవత్సరంలో పార్లమెంట్ ఈ క్రింది చట్టాన్ని చేసింది.

1. ఎ) ఈ చట్టం బోనస్ చెల్లింపు చట్టం (సవరణ), 2015గా పిలవబడుతుంది.  
బి) 2014, ఏప్రిల్ 1 నుండి అది అమలులోకి వస్తుంది.
2. 1965 బోనస్ చెల్లింపు చట్టంలోని సెక్షన్ 2 క్లాజు(13) లో “పది వేల రూపాయలు” కు బదులుగా “ఇరవై ఒక్క వేల రూపాయలు” అని చేర్చాలి.
3. ప్రధాన చట్టంలోని సెక్షన్ 12 లో:  
ఎ) “మూడు వేల అయిదు వందల రూపాయలు” రెండుచోట్ల వచ్చే దాని స్థానంలో “ఏడు వేల రూపాయలు లేదా సంబంధిత ప్రభుత్వం షెడ్యూల్డ్ ఎంప్లాయిమెంట్ కు నిర్ణయించే కనీస వేతనం, ఏది ఎక్కువ వుంటే అది” అని చేర్చాలి.  
బి) చివరిలో ఈ క్రింది వివరణను చేర్చాలి.  
వివరణ : ఈ సెక్షన్ లోని “షెడ్యూల్డ్ ఎంప్లాయిమెంట్” కు 1948 కనీస వేతనాల చట్టం, సెక్షన్ 2, క్లాసు (జి)లో చెప్పిన అర్హత వర్తిస్తుంది.
4. ప్రధాన చట్టం సెక్షన్ 38లోని సబ్ సెక్షన్ (1) కి బదులుగా ఈ క్రింది సబ్ సెక్షన్ ను చేర్చాలి.  
“ఎ) ఈ చట్టంలో పొందుపర్చబడిన వాటి అమలుకు, గత గెజిట్ లో ఉన్న నిబంధనలను సవరించి కేంద్ర ప్రభుత్వం రూల్స్ ను తయారు చేసి అధికారిక గెజిట్ లో ప్రకటిస్తుంది”

డా॥ జి. నారాయణరాజు

భారత ప్రభుత్వ కార్యదర్శి

**ఆంధ్రప్రదేశ్ అసాధారణ రాజపత్రము**

**పార్ట్ 1**

**ప్రభుత్వ నోటిఫికేషన్**

**కమీషనర్ ఆఫ్ రేబర్, ఆంధ్రప్రదేశ్**

**01.10.2015 తేదీ నాటికి అను సూచిత ఉపాధులలో నియమితులైన ఉద్యోగులకు వర్తించదగు జీవన వ్యయభత్యం.**

నెం.జె1/728/2015- 1948, కనీస వేతనాల చట్టం (1948లో 11వ కేంద్ర చట్టం) లోని 2వ విభాగపు (డి) ఖండం మరియు 4వ విభాగపు (2) వ ఉపవిభాగం ద్వారా లభ్యమయిన అధికారాలను పురస్కరించుకొని హైదరాబాద్ లోని ఆంధ్రప్రదేశ్ కార్మికశాఖ కమీషనర్ మరియు 1948, కనీస వేతనాల చట్టం క్రింద సమర్థ అధికారి అయిన నేను, అనుసూచిలోని 1వ, 2వ భాగాల క్రింద నిర్దిష్టపరచిన ఉపాధులకు సంబంధించి 2015 జూన్ నాటికి ముగిసే అర్థసంవత్సరం కోసం 1.10.2015 తేదీన రాష్ట్ర వ్యవసాయ కార్మికులతోపాటుగా రాష్ట్ర పారిశ్రామిక కార్మికుల వినియోగదారుల ధరల సూచి సంఖ్యలలో సగటు పెరుగుదలను ఇందుమూలంగా ఈ క్రింది విధంగా ప్రకటిస్తున్నాను.

అసాధారణ గెజిట్ లో ప్రకటించిన వినియోగదారు ధరల సూచి సంఖ్యలో 1.10.2015 నుండి అమలులోకి వస్తాయి.

(01.10.2015 నాటికి పారిశ్రామిక కార్మికుల వినియోగ సూచీపాయింట్లు -1141)



# ప్రభుత్వ నిర్ణయాలు

**మున్సిపల్ కార్మికులకు డ్రాహం చేసే 279 జి.వో**

మున్సిపాలిటీలనే నమ్ముకొని తరతరాలుగా బ్రతుకుతున్న దళితులు-గిరిజనులకు బతుకు తెరువు లేకుండా చేస్తూ రాష్ట్ర ప్రభుత్వం 279 జి.వోను తీసుకొచ్చింది.



విజయవాడలో జీవో దగ్గం

‘స్వచ్ఛభారత్ మిషన్’ పథకం ద్వారా కేంద్రంలోని బిజెపి ప్రభుత్వం దళిత-గిరిజన తెగలకు చెందిన మున్సిపల్ కార్మికులను అవమానిస్తూ రాష్ట్ర ప్రభుత్వానికి రిపోర్టు పంపింది. “మున్సిపల్ కార్మికులు సరిగా పని చేయడంలేదు, మున్సిపాలిటీలు శుభ్రంగా ఉండడంలేదు. దీనివల్ల పెట్టుబడిదారులు పట్టణాలకు రావడంలేదు. అభివృద్ధి జరగడంలేదు” అంటూ మోడీ ప్రభుత్వం తన అగ్రవర్ణ దురహంకారాన్ని వెళ్ళగక్కింది. దానికి చంద్రబాబు ప్రభుత్వం “తానె తందానా”! అంటూ తలూపింది. దళిత-గిరిజన కులాలకు చెందిన మున్సిపల్ కార్మికుల పొట్టగొట్టేందుకు సిద్ధమై ఆఘమేఘాల మీద 279 జి.వోను 31.12.2015న జారీ చేసింది.

కార్మికులకే కాదు, దళిత-గిరిజనులకు జీవనాధారంగా వున్న వృత్తిని లేకుండా చేయాలని, యంత్రాలను తెచ్చిపెట్టాలని కేంద్ర-రాష్ట్ర ప్రభుత్వాలు నిర్ణయించాయి.

దళిత-గిరిజనులకు చెందినవారు మున్సిపల్ పారిశుధ్యపనిని సొసైటీలు, టెండర్ల ద్వారా పొందే హక్కును జి.వో నెం.581 కల్పించింది. పదవీ విరమణ పొందినవారు, లేదా బదిలీ కార్మికులు కూడా ఈ విధంగా కాంట్రాక్టు తీసుకుని కార్మికులను సరఫరా చేసేందుకు ఈ 581 జి.వో అవకాశం కల్పిస్తుంది. సొసైటీలు, టెండర్లు కాకుండా ద్వాకా గ్రూపులు, సియంఇవై ద్వారా కూడా ఈ కులాలకు చెందిన వారు కాంట్రాక్టులు తీసుకొని కార్మికులతో పని చేయించేవారు. 279 జి.వో తెచ్చి వీరికి అవకాశం లేకుండా చేసి పెద్ద పెద్దోళ్ళకి మున్సిపాలిటీ కాంట్రాక్టులను కట్టబెట్టి వారి జేబులు నింపేందుకు ప్రభుత్వాలు పూనుకున్నాయి.

## ప్రభుత్వ వాదనలు-పబ్లి ఆబిడ్గాలు

రాష్ట్రంలోని 110 నగరాలు, మున్సిపాలిటీలలో 36 వేల మంది కాంట్రాక్టు, టెండ్రింగ్ కార్మికులు 13 వేల మంది పర్మినెంట్ ఉద్యోగులు పని చేస్తున్నారు. “ప్రతి రోజూ 6440 మెట్రిక్ టన్నుల వ్యర్థ పదార్థాలను సేకరించి, పట్టణాలను పరిశుభ్రం చేస్తున్నది మున్సిపల్ కార్మికులే అని ప్రభుత్వ లెక్కలు చెబుతున్నాయి. మరి అలాంటప్పుడు కార్మికులు పని చేయడం లేదని చెప్పడం అబద్ధం కాదా? డ్రైనేజీ కాల్వల మరమత్తులు, లీకేజీలు బాగుచేసి ప్రజలకి అసౌకర్యం కల్గకుండా చూస్తున్నది ఈ కార్మికులే. మంచినీరు, కరెంట్, వైద్యసేవలు అందిస్తూ ప్రజల ఆరోగ్యాన్ని కాపాడుతున్నది మున్సిపల్ కార్మికులే.” ఇది వాస్తవం కాదని ప్రభుత్వాలు చెప్పగలవా?

పట్టణాలు రోజురోజుకీ విస్తరిస్తూనే ఉన్నాయి. ఇళ్ళు, అపార్టుమెంట్లు, హోటల్స్, షాపింగ్ మాల్స్, పంక్షన్ హాల్స్ పెరుగుతున్నాయి. ప్రజలు వాడుకునే నరుకులు

‘వినియోగించుకుని పారవేసే (యూజ్ అండ్ థ్రో) పద్ధతుల్లో కవర్లు, తినుబండారాలు, శుభకార్యాలు తదితర సామాగ్రి వాడకం పెరిగింది. పట్టణ జనాభా పెరిగింది. వీధులు, కాల్వల విస్తీర్ణం పెరిగింది. వీటి పెరుగుదలకు అనుగుణంగా కార్మికుల సంఖ్య పెరిగిందా? అంటే ఎక్కడా పెరగలేదు. గత 15 సంవత్సరాలుగా ఏ పట్టణంలోనూ కొత్తగా కార్మికులను నియమించలేదు. గత 25-30 సం||ల క్రితం నిర్మించిన డ్రైనేజీ కాల్వలు మరమత్తులకు నోచుకోలేదు. చెడిపోయిన వాహనాలకు రిపేర్లు చేయించడం లేదు.

నిత్యం దుమ్ము-ధూళిలో పని చేసే కార్మికులకు మాస్కులు, గ్లోజులు, చెప్పులు, సబ్బులు, నూనెలు, టవల్స్ గత 4 సంవత్సరాలుగా ఇవ్వడంలేదు. పనిముట్లు సహితం చీపుర్లు, రేకులు, గంపలు అందివ్వడంలేదు. ఇన్ని కష్టాలకు ఓర్చి కార్మికులు పని చేస్తున్నారు. కార్మికుల బాధలు, కష్టాలు పట్టించుకోకుండా, వారి అవసరాలు తీర్చకుండా ఈ ప్రభుత్వాలు వెట్టిచాకిరి చేయిస్తున్నాయి. పై పెచ్చు కార్మికుల మీదే ‘సక్రమంగా పని చేయడంలేదని నిందలు’ వేయడం దళిత-గిరిజనులను అవమానించడం కాదా?

**తమ తప్పులన్నీ కప్పి పుచ్చుకొని కార్మికులపై నిందలు వేయడం ఈ ప్రభుత్వాలకు తగునా? దళితులు-గిరిజనులు కాబట్టి బీరిని ఏమైనా అనవచ్చు. అవసరమైతే పొట్టగొట్టవచ్చు అనుకోవడం దుర్మార్గం కాదా ?**

నేటి ఆధునిక సమాజంలో సహితం మరొకరి మల మూత్రాలను శుభ్రం చేయడం, చచ్చిన కుక్కలు, పిల్లులు, ఎలుకలు, పందికొక్కులను కుళ్ళి కంపుకొడుతున్నా భరిస్తూ చేతులతో ఎత్తి పారేస్తున్నది మున్సిపల్ కార్మికులే. దళితుల అభ్యున్నతి కోసం పాటు పడుతున్నామని గొప్పలు చెప్పుకునే చంద్రబాబు ప్రభుత్వం వారి పొట్టలు గొట్టేందుకు పూనుకోవడం సిగ్గుచేటు. 279 జి.వోను అమలు చేయడం అంటే దళిత-గిరిజనులకు తీరని ద్రోహం చేయడమే అవుతుంది. ఆ కులాలకు అండగా నిలబడాలనుకుంటే ఆ కులాలకు అన్యాయం జరగకూడదు అనుకుంటే తక్షణమే 279 ని రద్దు చేయాలి. లేకుంటే దళిత-గిరిజన వ్యతిరేకిగా చరిత్రలో నిలిచి పోక తప్పదు.



## కార్మికుల పై ప్రభావాలు



**వైద్య మిత్రుల తొలగింపు**

ఎన్టీఆర్ ఆరోగ్య సేవ పథకం కింద రాష్ట్ర వ్యాప్తంగా జిల్లాస్థాయి పద్ధతిలో పనిచేస్తున్న క్షేత్రస్థాయి వైద్య మిత్రుల నుంచి డివిజనల్ టీం లీడర్ల వరకు తొలగించి, వారి స్థానే వైద్య సంబంధ సాంకేతిక విద్యార్హతలు గల వారిని ఎంపిక చేయాలని ప్రభుత్వం చెబుతున్నది. ఇందుకు వీలుగా ఆరోగ్య, వైద్య, కుటుంబ సంక్షేమ శాఖ ప్రిన్సిపల్ సెక్రటరీ పూనం మాలకొండయ్య బుధవారం జీవో ఆర్డీ నెంబరు 28 జారీ చేశారు.

దీంతో గ్రామాల్లో, ప్రాథమిక ఆరోగ్య కేంద్రాలవద్ద, ఎన్టీఆర్ ఆరోగ్యసేవా పథకం నెట్వర్క్ ఆస్పత్రుల్లోనూ ప్రస్తుతం 13 జిల్లాల్లోనూ 664 మండలాల పరిధిలో సేవలందిస్తున్న వైద్యమిత్రులంతా ఉపాధి కోల్పోతారు. వారితో పాటు నెట్వర్క్ ఆస్పత్రుల్లోనూ రాష్ట్ర వ్యాప్తంగా సేవలందిస్తున్న వైద్యమిత్రులను, వారి సేవలను సమన్వయం చేస్తున్న వివిధ స్థాయిల టీం లీడర్లనూ ఇక కొనసాగించే వీలులేదు. వైద్యమిత్రులు సహా వీరందరినీ ఎంఎస్సీ నర్సింగ్, బిఎస్సీ నర్సింగ్, బిఫార్మసీ, డిఫార్మసీ, మెడికల్ ల్యాబ్ టెక్నాలజీ, కంప్యూటర్ నైపుణ్యం ఉన్నవారిని నియమించుకోమని కలెక్టర్లకు సూచించారు. కలెక్టరు చైర్మన్ గా ఉండే కమిటీ జిల్లాస్థాయి విధానంలోనే ఈ సాంకేతికారవాతలు ఉన్న వారిని ఎంపిక చేసుకోవాల్సి ఉంటుంది. ఈ పథకం కింద జిల్లాస్థాయిలో ఒక కోఆర్డినేటర్, మేనేజరు ఉండగా వారిద్దరి విధులూ ఒకటేగా ఉన్నందున, మేనేజర్లను ఇక కొనసాగించవద్దని ఉత్తర్వుల్లో పేర్కొన్నారు. అవుట్ సోర్సింగ్, కాంట్రాక్టు కింద పనిచేస్తున్న వారందరినీ రెగ్యులర్ చేస్తామని ఎన్నికల్లో హామీ ఇచ్చిన టిడిపి అధికారం చేపట్టి హామీ నెరవేర్చకపోగా ఉన్న ఉపాధిని ఊడగొడుతోంది. ఈ పథకాన్ని తెలుగుదేశం అధికారం చేపట్టిన వెంటనే ముందుగా పథకం పేరును ఆరోగ్యశ్రీకి బదులు ఎన్టీఆర్ ఆరోగ్య సేవగా మార్చేసింది. ఇప్పుడు దీంతోని సిబ్బందిని తొలగించడానికి పూనుకొంది. వాస్తవానికి వైద్యమిత్రులకు వైద్యపరంగా పెద్దగా సాంకేతిక అర్హతలేమీ అవసరం లేదు. వారు పేదలను గుర్తించి వారికి అవసరమైన వైద్యానికి డాక్టరు వద్దకు లేదా నెట్వర్క్ ఆస్పత్రికి పంపితే చాలు. ఇన్నాకులా ఒక్క ఆరోపణ లేకుండా ఆ సేవలను సమర్థంగా అందించిన వైద్యమిత్రులను ఒక్క కలంపోటుతో తొలగిస్తుండటం పట్ల సర్వత్రా విమర్శలు వస్తున్నాయి. దీంతో 13 జిల్లాల్లో పనిచేసే 3,900 మంది వైద్యమిత్ర ఉద్యోగులు రోడ్డున పడనున్నారు.

**ఆటో బతుకులతో తిరుపతిలో.. స్టార్ట్ అట...!**

ట్రాఫిక్ క్రమబద్ధీకరణ పేరుతో ఇకనుంచి కొత్త ఆటోలు స్టార్ట్ సిటీ తిరుపతిలో తిరగకూడదని నిర్ణయించారు. ప్రస్తుతం ఉన్నవాటిని నిబంధనల పేరుతో అంచలంచెలుగా క్రమబద్ధీకరించనున్నారు.. ఈ మేరకు అర్బన్ ఎస్పి గోపీనాథ్ జెట్టి చైర్మన్ గా కమిటీ ఏర్పాటుయ్యింది. రవాణాశాఖ అధికారి, తిరుపతి ట్రాఫిక్ డివిజన్ పిలు సభ్యులుగా ఉంటారు. ఇకపై కొత్తగా ఆటోలకు రిజిస్ట్రేషన్ చేయరాదని త్వరలోనే నిర్ణయం తీసుకున్నట్లు విశ్వసనీయ సమాచారం. తిరుమల తిరుపతికి వచ్చే భక్తులను దృష్టిలో ఉంచుకుని ఉద్యోగాల్లేక వలసొచ్చి అప్పోసపో చేసి ఆటోలు కొనుక్కుని జీవనం సాగిస్తున్న ఆటోవాలాల బతుకులు మోడుబారనున్నాయి.. తిరుమల తిరుపతి ఆధ్యాత్మిక క్షేత్రమే కాకుండా, టూరిజం, విద్యాకేంద్రంగా విరాజిల్లుతోంది.. నిత్యం కరువుతో సతమతమయ్యే రాయలసీమ జిల్లాల నుంచి వందలాదిమంది నిరుద్యోగులు తిరుపతి కేంద్రంగా ఆటోలు నడుపుకుంటూ దశాబ్దాలుగా జీవనం సాగిస్తూ స్థిరపడ్డారు. అధికారికంగా 14వేల ఆటోలు తిరుపతి ఆర్టీఓ కార్యాలయ పరిధిలో ఇప్పటివరకూ రిజిస్ట్రేషన్ అయి ఉన్నాయి. అసాధికారికంగా మరో మూడువేల ఆటోలు ఉంటాయని అంచనా. తిరుపతి నగరంలో దాదాపు 70వేల మంది నిరుద్యోగులు ఉంటారని అంచనా. చదివిన చదువుకు ఉద్యోగాలు రాక కొంతమంది స్కూలు పిల్లలను చేరవేసేందుకు ఆటోలను నడుపుతున్నారు. మరికొంతమంది ప్రమాణీకులను చేరవేస్తుంటారు. అలాగే లగేజీ ఆటోలూ వందల సంఖ్యలో ఉన్నాయి. యాత్రికుల సంఖ్య పెరుగుతున్న కొద్దీ ఆటోల సంఖ్య పెరుగుతూ ఉంది. నెలకు 90 ఆటోలు, ఏడాదికి 1250 పైగా రిజిస్ట్రేషన్లు కొత్తగా జరుగుతూ ఉంటాయి. బజాజ్ ఆర్ ఇ లక్షా 35వేలు, అప్లి కంపెనీ 2 లక్షల 10వేలు, మహేంద్రా కంపెనీ లక్షా 9వేల చొప్పున విక్రయాలు జరుగుతూ ఉన్నాయి. ఒక్కో డీజిల్ ఆటో 25 నుంచి 30కిలోమీటర్లు మైలేజినిస్తోంది. నిరుద్యోగుల పేదరికాన్ని అసరాగా చేసుకున్న కొంతమంది దళారులు ఆటోలను కొనుగోలు చేసి అద్దెలకు ఇస్తూ దండుకుంటూ ఉంటారు. స్టార్ట్ సిటీ నిర్ణయంలో భాగంగా ఆటోలను క్రమబద్ధీకరిస్తే వేలాదిసంఖ్యలో నిరుద్యోగులు తిరుపతి నగరంలో రోడ్డున పడే పరిస్థితి ఉంటుంది. హైదరాబాద్ తరహాలో తిరుపతిలోనూ ఇకపై జిపీఎస్ ట్యాక్సీలు అందుబాటులోకి రానున్నాయి. ఆటోలను క్రమబద్ధీకరించి ట్యాక్సీలను తీసుకురావాలని ఇప్పటికే అర్బన్ ఎస్పి పరిధిలో కమిటీ నిర్ణయించింది. పెద్దపెద్ద పెట్టుబడిదారులు ట్యాక్సీలను కొనుగోలు చేసి ప్రయాణీకులకు అందుబాటులో ఉంచే అవకాశం ఉంది.





## జయప్రదంగా జరిగిన మున్సిపల్ రాష్ట్ర మహాసభ

ఎ.పి.మున్సిపల్ వర్క్స్ & ఎంప్లాయిస్ రాష్ట్ర ఫెడరేషన్ 8వ, మహాసభ 2016 జనవరి 3,4 తేదీలలో విజయనగరం పట్టణంలో జయప్రదంగా జరిగాయి. కా.పర్సనల్ నారాయణనగర్ (ఆనంద్ ఆడిటోరియంలో) జరిగిన మహాసభలను సిఐటియు రాష్ట్ర అధ్యక్షురాలు కా.ఎస్.పుణ్యవతి ప్రారంభో పన్యాసం చేశారు. నేడు దేశంలో కార్మిక వర్గం మీద పాలకవర్గాలు, పెట్టుబడిదారులు పెద్ద ఎత్తున దాడి చేస్తున్నారని, ఆ దాడిని తిప్పి కొట్టేందుకు అన్ని రంగాలలోని కార్మిక వర్గం సంఘటితంగా పోరాడాలని ఆమె పిలుపునిచ్చారు. రాష్ట్రంలోని తెలుగుదేశం ప్రభుత్వం మున్సిపల్, అంగన్ వాడీ, ఐకెపి యానిమేటర్లు ఇలా ప్రతి ఒక్కరిపై ఉక్కుపాదం మోపి పోరాటాలను అణచివేయాలని చూస్తోందని విమర్శించారు. మున్సిపల్ కార్మికుల పొట్టగొడుతూ 279 జి.వోను విడుదల చేయడాన్ని ఆమె ఖండించారు. ఆహ్వాన సంఘం అధ్యక్షులు యం.యల్.సి.. ఆహ్వాన సంఘం తరపున సందేశమిచ్చారు. సభకు కా.కె.సామ్రాజ్యం అధ్యక్షత వహించారు.

మహాసభలో కార్యదర్శి నివేదికను కా.కె.ఉమామహేశ్వరరావు ప్రవేశపెట్టగా 26 మంది ప్రతినిధులు చర్చలలో పాల్గొన్నారు. మహాసభలో రాష్ట్ర ప్రభుత్వ నిర్బంధానికి ఖండన, జి.వో 279 రద్దు చేయాలి. యన్.యం.ఆర్.లు, కాంట్రాక్టు, ఔట్ సోర్సింగ్ ఉద్యోగులందరినీ పర్మినెంట్ చేయాలి. మున్సిపల్ పర్మినెంట్ ఉద్యోగులకు గత 16 రోజుల సమ్మె కాలాన్ని సెలవు దినాలుగా పరిగణించి జీతాలు చెల్లించాలి. విజయవాడ, విశాఖ నగరాలకు 010 పద్దును వర్తింపజేయాలి. స్కూల్ స్టీపెండ్స్ కంటింజెంట్ వర్క్స్ గా గుర్తించి కనీస వేతనాలు చెల్లించాలి. ఇంజనీరింగ్ విభాగం కార్మికులకు స్కిల్డ్, సెమీస్కిల్డ్ జీతాలు చెల్లించాలి. ప్రైవేటురంగంలో కూడా రిజర్వేషన్లు అమలు చేయాలి, మహిళలపై జరుగుతున్న అత్యాచారాలు, హత్యలను నిరోధించాలి, మద్యపానాన్ని నిషేధించాలి, స్కీం వర్క్స్ కు కార్మికులుగా గుర్తించి కనీస వేతనాలు చెల్లించాలి. తదితర తీర్మానాలను మహాసభ ఏకగ్రీవంగా ఆమోదించింది.

మహాసభల ప్రారంభ సూచకంగా సిఐటియు పతాకాన్ని కా.కె.సామ్రాజ్యం ఆవిష్కరించారు. తొలిరోజు విజయనగరం పట్టణంలో బహిరంగ సభ జరిగింది. సిఐటియు రాష్ట్ర అధ్యక్షురాలు ఎస్.పుణ్యవతి, సంఘం రాష్ట్ర ప్రధాన కార్యదర్శి కె.ఉమామహేశ్వరరావు, సిఐటియు విజయనగరం జిల్లా ఉపాధ్యక్షులు టి.సూర్యనారాయణ, జిల్లా ప్రధాన కార్యదర్శి టి.వి.రమణ తదితరులు ప్రసంగించారు. సభకు పి.వెంకటరెడ్డి అధ్యక్షుడిగా వ్యవహరించారు. తొలుత విజయనగరం, రైల్వే స్టేషన్ నుండి, రాజీవ్ సెంటర్ మీదుగా కోట సెంటర్ వరకు ప్రదర్శన జరిగింది. మహాసభలను జయ



ప్రదంగా నిర్వహించిన విజయనగరం జిల్లా కమిటీకి, వాలంటీర్లకు మహాసభ కృతజ్ఞతలు తెలిపింది.

### నూతనకమిటీ

ప్రధాన కార్యదర్శులు	:	కె. ఉమామహేశ్వరావు
గౌరవాధ్యక్షులు	:	కా.పి.వెంకటరెడ్డి
అధ్యక్షులు	:	కె.సామ్రాజ్యం
వర్కింగ్ ప్రెసిడెంట్	:	కా.పి.రామచంద్రరావు
ఉపాధ్యక్షులు	:	యం.దేవిదేవ
	:	పి.శంకరావు
	:	విజయలక్ష్మి
	:	లక్ష్మిదేవి
	:	నూకరాజు
అర్గనైజింగ్ సెక్రటరీ	:	కె.తిరుపాల్
కోశాధికారి	:	జి.సుబ్బారావు
కార్యదర్శులు	:	ధనాల వెంకట్రావు
	:	కొర్రెపాటి శ్రీనివాసరావు
	:	ఇందివర
	:	గార్లపాటి లక్ష్మి
	:	కె.పెంచలనర్సయ్య
	:	కె.నాగభూషణం
	:	కె.శివలక్ష్మిలతోపాటు


మొత్తం 68 మందితో నూతన రాష్ట్ర కమిటీ ఏకగ్రీవంగా ఎన్నికైనది.

- ఆశావర్ధన్ యూనియన్ రాష్ట్ర కమిటీ సమావేశం జనవరి 28 విజయవాడలో జరిగింది. 12 జిల్లాల నుండి 108 మంది హాజరయ్యారు. సిఐటియు ప్రధాన కార్యదర్శి ఎం.ఎ.గవ్వార హాజరయ్యారు.

- మధ్యాహ్నం భోజనం వరకు కార్మికుల రాష్ట్ర కమిటీ సమావేశం హైదరాబాద్ లో వితర్సం రోడ్డులో జరిగింది. రాష్ట్ర అధ్యక్షులు ఎస్.పుణ్యవతి హాజరయ్యారు. సమావేశం అనంతరం ప్రాతమిక విద్యాశాఖ కమిషనర్ సందర్శనానికి నమస్కరిస్తూ వినతివత్తం ఇవ్వడం జరిగింది.



279 జేహోను రద్దు చేసి ఉద్యోగ భద్రత కల్పించాలని, 74వ రాజ్యాంగ సవరణ ప్రకారం మున్సిపల్ కార్పొరేషన్లకు నిధులు, హక్కులు కల్పించి బలోపేతం చేయాలని, ప్రభుత్వమే పర్మినెంట్ ఉద్యోగులందరి మాదిరిగా కాంట్రాక్టు/అవుట్ సోర్సింగ్ కార్మికులు వేతనాలను నేరుగా చెల్లించాలని, మధ్య దళారుల బెదద లేకుండా రెగ్యులరైజ్ చేయాలని మున్సిపల్ కార్మికులు నిర్వహించిన పోరాట దృశ్యాలు.





# రైల్వే కార్మికుల ఘర్షణలు



విజయవాడ రైల్వే డివిజనల్ కార్యాలయం ఎదుట వివిధ విభాగాలకు చెందిన పర్మినెంట్, ఇంజనీరింగ్, కాంట్రాక్ట్ కార్మికులు తమ సమస్యల పరిష్కారంలో భాగంగా జనవరి 20న ఏకకాలంలో ధర్నాలకు దిగారు. దీంతో డిఆర్ఎం కార్యాలయం ఆవరణ రైల్వే కార్మికుల నినాదాలతో దద్దరిల్లింది. రైల్వే పరంగా కేంద్ర ప్రభుత్వం అనుసరిస్తున్న విధానాలను నిరసిస్తూ ఆల్ ఇండియా రైల్వేమెన్ ఫెడరేషన్ పిలుపు మేరకు దక్షిణ మధ్య రైల్వే మజ్దూర్ యూనియన్ ఆధ్వర్యం వహించి మంది పర్మినెంట్ కార్మికులు కదం తొక్కారు. యూనియన్ డివిజనల్ కార్యదర్శి జిఎన్ శ్రీనివాసరావు పాల్గొన్నారు. ఏడో వేతన సంఘ సిఫార్సుల కారణంగా రైల్వే కార్మికులకు వాటిల్లే సవరణలు, ఇతర సమస్యలపై మాట్లాడారు. అలాగే రైల్వే కాంట్రాక్ట్ వర్కర్స్ అండ్ ఎంప్లాయిస్ యూనియన్ (సిఐటియూ) ఆధ్వర్యంలో కాంట్రాక్ట్ కార్మికులు మహాధర్నా నిర్వహించారు. ఈ ధర్నాలో యూనియన్ రాష్ట్ర కన్వీనర్ వి.ఉమామహేశ్వరరావు మాట్లాడుతూ రైల్వే కాంట్రాక్ట్ కార్మికుల సమస్యలను పరిష్కరించాలని డిమాండ్ చేశారు. మరోవైపు దక్షిణ మధ్య రైల్వే ఇంజనీర్ల అసోసియేషన్ ఆధ్వర్యంలో ధర్నా నిర్వహించారు.

## హర్యానాలో కార్మికుల భారీ ర్యాలీ

హర్యానా ప్రభుత్వం అనుసరిస్తున్న కార్మిక వ్యతిరేక విధానాల పట్ల తీవ్ర అగ్రహం వ్యక్తం చేస్తూ వేలాదిమంది నిర్మాణ కార్మికులు జనవరి 7న బ్రహ్మాండమైన ప్రదర్శన నిర్వహించారు. వీరిలో పెద్ద సంఖ్యలో మహిళలు కూడా పాల్గొన్నారు. భవన నిర్మాణ కామగార్ యూనియన్ (బిఎన్కెయూ) ఈ ర్యాలీని నిర్వహించింది. జనవరి 6-8 తేదీల్లో ఇక్కడ జరుగుతున్న భారత నిర్మాణ కార్మికుల సమాఖ్య (సిడబ్ల్యుఎఫ్ఐ) వర్కింగ్ కమిటీ సమావేశం సందర్భంగా ఈ ర్యాలీ నిర్వహించారు. ర్యాలీని ఉద్దేశించి సిఐటియూ హర్యానా అధ్యక్షుడు కామ్రేడ్ సురేందర్ మాలిక్, బిఎన్కెయూ ప్రధాన కార్యదర్శి సుఖ్బీర్ సింగ్లు ప్రసంగించారు. కార్మిక వ్యతిరేక విధానాలను అమలు చేస్తున్న ఖత్తార్ ప్రభుత్వంపై వారు తీవ్రంగా ధ్వజమెత్తారు. సంక్షేమ బోర్డులో కార్మికుల పేర్లను నమోదు చేసి వారికి సంక్షేమ పథకాలు అందేలా చూడడంలో అడ్డంకులు, అవరోధాలు సృష్టిస్తున్నారంటూ ప్రభుత్వాన్ని విమర్శించారు. కులం, మతం పేరుతో ప్రజలను విభజించి చీల్చడానికి రాష్ట్ర ప్రభుత్వం ప్రయత్నిస్తోందన్నారు. అదే సమయంలో వారి జీవనోపాధిపై కూడా దెబ్బ కొడుతోందన్నారు. హర్యానా పంచాయితీరాజ్ చట్టానికి చేసిన సవరణపై వారు తీవ్రంగా దాడి చేశారు.

# దశలవారీ పోరాటం

- 279 జీవో రద్దు చేయాలి

- కార్మికులకు భద్రత కల్పించాలి

- మున్సిపల్ వర్కర్స్ ఎంప్లాయిస్ ఫెడరేషన్

మున్సిపల్ కార్మికులను వీధులపాల్వేసే విధంగా ఉన్న 279 నెంబరు జీవో రద్దుకు రాష్ట్ర వ్యాప్తంగా దశల వారీ పోరాటం నిర్వహిస్తున్నామని మున్సిపల్ వర్కర్స్ అండ్ ఎంప్లాయిస్ ఫెడరేషన్ రాష్ట్ర ప్రధాన కార్యదర్శి కె ఉమామహేశ్వరరావు, ఉపాధ్యక్షులు ఎం డేవిడ్ తెలిపారు. విజయవాడ లోని ఏపీ ఎస్టీవో హోంలో శుక్రవారం ఏర్పాటు చేసిన విలేకరుల సమావేశంలో వారు మాట్లాడారు. పనుల్లో యంత్రాలను ప్రవేశపెట్టి కార్మికుల పొట్ట గొట్టేందుకు ప్రభుత్వం సిద్ధమవుతోందని ఆందోళన వ్యక్తం చేశారు. ఎన్నికలకు ముందు కాంట్రాక్టు, ఔట్ సోర్సింగ్ కార్మికులందరికీ సాంఘిక భద్రత కల్పిస్తామని తెలుగుదేశం పార్టీ మ్యూనిసిపల్లో హామీ ఇచ్చిందని గుర్తు చేశారు. ఆ హామీని తుంగలో తొక్కి ద్వాకా, సిఎంఇవై గ్రూపులు, ఔట్ సోర్సింగ్ కార్మికులందరినీ తొలగించేందుకు సిద్ధమవుతోందన్నారు. వర్కర్స్ ఔట్ సోర్సింగ్ స్థానంలో వర్కు ఔట్ సోర్సింగ్ ఇవ్వడానికి ప్రభుత్వం ప్రయత్నిస్తోందని విశ్లేషించారు. ఈ విధానం వల్ల కార్మికులకు భద్రత లేకుండా పోతోందన్నారు. మున్సిపల్ రంగంలోని 36 వేల మంది కాంట్రాక్టు, ఔట్ సోర్సింగ్ కార్మికుల్లో అత్యధికులు దళితులు, గిరిజనులు, బలహీనవర్గా లకు చెందినవారేనని తెలిపారు. వారి కోసం నిరంతరం పాటుపడుతున్నామని చెబుతున్న ప్రభుత్వం ఆ వర్గాలకే చెందిన వారికి ద్రోహం చేయడం సిగ్గు చేటని విమర్శించారు. దీనికి వ్యతిరేకంగా దశల వారీగా రాష్ట్ర వ్యాప్త ఉద్యమం చేపట్టాలని ఫెడరేషన్ రాష్ట్ర కమిటీ నిర్ణయించిందన్నారు. ఈనెల 22 నుంచే గేట్ మీటింగ్లు వేసి, ప్రజా ప్రతినిధులు, అధికారులకు రాయబారాలు చేయాలన్నారు. 29న మున్సిపల్ ఆఫీసుల ముందు ధర్నాలు, ఫిబ్రవరి నాలుగో తేదీన కలెక్టరేట్ల ముట్టడి నిర్వహించనున్నామని వెల్లడించారు. ఈ ఆందోళనల్లో మున్సిపల్ కార్మికులంతా పాల్గొని జయప్రదం చేయాలని కోరారు. విలేకరుల సమావేశంలో సంఘం విజయవాడ నగర శాఖ అధ్యక్షులు ఎస్ జ్యోతిబసు పాల్గొన్నారు.





## లబ్ధిదారులతో కలిసి పోరాటం 'అంగన్‌వాడీ' జాతీయ 8వ మహాసభ పిలుపు



'ఐసిడిఎస్‌ను ప్రయివేటీకరించకుండా జరిపే పోరాటంలో లబ్ధిదారులను కలుపుకొని ముందుకు వెళ్లాలి.' అని ఆల్ ఇండియా ఫెడరేషన్ ఆఫ్ అంగన్‌వాడీ వర్కర్స్, హెల్పర్స్ మహాసభ తీర్మానం చేసింది. ఆల్ ఇండియా ఫెడరేషన్ ఆఫ్ అంగన్‌వాడీ వర్కర్స్, హెల్పర్స్ యూనియన్ 8వ జాతీయ మహాసభలు జనవరి 7 నుండి 10 వరకు జరిగాయి. మహాసభలకు 557 మంది ప్రతినిధులు, 35 మంది అబ్జరవార్సు 23 రాష్ట్రాల నుండి హాజరయ్యారు. హైదరాబాద్‌లోని ఆర్టీసీ కళాభవన్ (కామ్రేడ్ దీపామాలిక్ మంచ్, కామ్రేడ్ ఆర్తీదాస్ గుప్తా) హాల్‌లో జరిగిన ప్రారంభ సభకు ముఖ్య అతిథిగా కె.ఆర్.వేణుగోపాల్ పాల్గొని ఐసిడిఎస్‌కు అదనపు నిధులు కేటాయించి సమాజ శ్రేయస్సుకు తోడ్పడాలని పిలుపునిచ్చారు. మరో ముఖ్యఅతిథి సిఐటియు ఆల్ ఇండియా ప్రధానకార్యదర్శి తపన్ సేన్ మాట్లాడుతూ సమాజానికి సేవలు అందిస్తూ వివిధ స్థానాల్లో పనిచేస్తున్న కార్మికులందరినీ వర్కర్లుగా గుర్తించాలని, సమస్యల పరిష్కారం కోసం ఐక్య పోరాటాలు నిర్వహించాలని పిలుపు నిచ్చారు.

'ఐసిడిఎస్ పట్ల కేంద్ర, రాష్ట్రాల ప్రభుత్వాల వైఖరి - అంగన్‌వాడీలు, ప్రజలపై ప్రభావం' అంశంపై ఏఐఎఫ్ఎడబ్ల్యుహెచ్ జాతీయ ప్రధాన కార్యదర్శి ఏఆర్ సింధు నివేదికను 3 భాగాలుగా ప్రవేశపెట్టారు. దీనిమీద అన్ని రాష్ట్రాల నుంచి చర్చల్లో పాల్గొని ఆయా రాష్ట్రాల్లో ఉన్న పరిస్థితులను వివరించారు. గత మహాసభ నుండి ప్రస్తుత మహాసభ వరకు జరిపిన ఆందోళనల ఫలితంగా 16 రాష్ట్రాలలో అంగన్ వాడీలకు వేతనాలు పెంచుకోగలిగామని తెల్పారు. మహాసభలో మొత్తం 13 తీర్మానాలను ఆమోదించడం జరిగింది.

**ఎ.పిలో అంగన్‌వాడీల మీద పెరుగుతున్న నిర్బంధం :** ఎ.పి నుండి కె.సుబ్బరావమ్మ, కె.కుమారి, యన్.సి. హెచ్. సుప్రజల, ఎస్.వాణిశ్రీ చర్చల్లో పాల్గొన్నారు. ఎ.పి.చంద్రబాబు అధికారంలోకి వచ్చినప్పటి నుండి అంగన్‌వాడీలతోసహా ఇతర రంగాల కార్మికుల హక్కులను కాలరాస్తున్నారు. కేంద్ర ప్రభుత్వం ఐసిడిఎస్‌కు నిధులు తగ్గించడం ద్వారా 6 నెలల నుండి 3 సం॥లోపు పిల్లలకు అందించే ఉందిపప్పు 1/2, బియ్యం 300 గ్రా, నూనెలో కోత విధించారని, 25 రోజుల పాటు ఇచ్చే ఆహారాన్ని 15 నుంచి 20 రోజులకే కుదించారని తెల్పారు. రాష్ట్రమంతటా కోడిగుడ్లు సరఫరా సరిగ్గా

లేదు. వర్కర్లు, హెల్పర్లకు వేతనాలు, సెంటర్ అద్దెలు, టిపీ బిల్స్, కాన్వెంట్ బిల్స్ 5-6 నెలల నుండి ఇవ్వడం లేదు. 7000 మంది అంగన్‌వాడీలను వర్కర్స్‌కు రూ.50 వేలు, హెల్పర్స్‌కు రూ.20 వేలు చొప్పున ఇచ్చి బలవంతంగా పదవీ విరమణ చేయించారు. తూర్పు గోదావరి జిల్లాలు 225 మందిని, నెల్లూరులో 15 మందిని అక్రమంగా తొలగించారని, ఇటీవల ధర్నాలు, ఆందోళనలో పాల్గొన్నవారిని తొలగించాలని 5557 మెమోలు జారీ చేశారని మహాసభ దృష్టికి తీసుకు వెళ్ళారు.

### అంగన్‌వాడీలకు సహకరిస్తున్న త్రిపుర సర్కార్

జయ బర్మన్ అంగన్‌వాడీలకు త్రిపుర సర్కార్ పూర్తిగా సహకరిస్తోందని ఆ రాష్ట్ర అంగన్‌వాడీ వర్కర్స్, హెల్పర్స్ ఉపాధ్యక్షురాలు జయ బర్మన్ తెలిపారు. న్యాయమైన డిమాండ్లపై అంగన్‌వాడీలు ఆందోళనలు నిర్వహించినా.. లారీచార్జీలు, అరెస్టులు ఉండవన్నారు. రాష్ట్ర మంత్రుల తమతో చర్చించి, వినతిపత్రాలు తీసుకుంటారని తెలిపారు. సమస్య పరిష్కారం కోసం చర్యలు తీసుకుంటారని ఆమె వెల్లడించారు. వర్కర్లకు రూ.6,511, హెల్పర్లకు రూ.3,815 చొప్పున వేతనాలు అందిస్తున్నదన్నారు. త్రిపుర ప్రభుత్వం ఉద్యోగ విరమణ పొందిన అంగన్‌వాడీ లకు పింఛన్ అందిస్తున్నదని తెలిపారు. వర్కర్లకు రూ.500, హెల్పర్లకు రూ.300 చొప్పున అందిస్తున్నదని చెప్పారు.

సిఐటియు జాతీయ కార్యదర్శి హేమలత మహాసభ ముగింపు ఉపన్యాసం చేసారు. సమస్యల పరిష్కారం కోసం ఫిబ్రవరి 15న ఛలో పార్లమెంటు నిర్వహించాలని మహాసభ నిర్ణయించిందని, అదే విధంగా ఫిబ్రవరి 5న కార్మికసంఘాలు దేశ వ్యాప్తంగా చేస్తున్న ఆందోళనలలో భాగస్వాములమవుతామని తెలిపారు. ఐసీడిఎస్‌ను కాపాడటంతో పాటు, కనీస వేతనాలుగా వర్కర్లకు రూ.20 వేలు, హెల్పర్లకు రూ.15 వేల చొప్పున అందించాలని డిమాండ్ చేశారు. ఐసీడిఎస్‌ను ప్రయివేటీకరణ చేయాలన్న ఉద్దేశంతోనే.. 'వేదాంత కార్పోరేషన్'కు 4000 అంగన్‌వాడీ కేంద్రాలను అప్పగించడానికి ఎన్డీఏ అంగీకారానికి వచ్చిందని తెలిపారు. ఈ తరహా విధానల వల్ల పేదలకు అందాల్సిన సేవలు నిర్వీర్యం అవుతాయని, పేదలకు నష్టం జరుగుతుందని ఆమె ఆందోళన వ్యక్తం చేశారు. ప్రభుత్వాల నిర్బంధ వైఖరికి పోరాటాలతోనే తాము సమాధానం చెబుతామని ఆమె హెచ్చరించారు. దాడులు చేసి జైళ్లలో పెట్టడం ద్వారా పోరాటాలను అణచలేరని ఆమె స్పష్టం చేశారు. ఐసీడిఎస్‌ను కాపాడుకోవడంతో పాటు కనీస వేతనాలను సాధించుకోవాలని, వర్కర్లుగా గుర్తింపు సాధించడం ఈ మహాసభ ప్రథమ కర్తవ్యమని చెప్పారు. అంగన్‌వాడీల ఆందోళనలకు ఆలిండియా కిసాన్ సభ, ఐద్వాతో సహా పలు సంఘాలు మద్దతుగా నిలుస్తున్నాయని చెప్పారు. అనంతరం అఖిలభారత మహాసభ 21 మంది ఆఫీసు బేరర్స్, 71 మందితో కమిటీని ఎన్నుకున్నది. నూతన ప్రధాన కార్యదర్శిగా ఎ.ఆర్.సింధు, అధ్యక్షురాలుగా ఉషారాణి, కోశాధికారిగా అంజుమణి ఎన్నికైనారు. ఆంధ్ర రాష్ట్రం నుండి కె.సుబ్బరావమ్మ, జి.బేబిరాణి, యం.వీరలక్ష్మి, ఎస్.వాణిశ్రీ, యన్.సి.హెచ్.సుప్రజలను కమిటీ ఎన్నుకున్నది.



## కళాకారుల

### సమస్యలు పరిష్కరించండి

సిఎంకు అన్నమాచార్య కళాకారులు వినతి

ఏళ్ల తరబడి సమస్యల పరిష్కారానికి నోచుకోని అన్నమాచార్య ప్రాజెక్టు కళాకారుల సమస్యలను పట్టించుకోవాలని సిఎం నారా చంద్రబాబునాయుడుకు వినతిపత్రం ఇచ్చినట్లు ఆ సంఘం ప్రధాన కార్యదర్శి ఎం.గంగులప్ప పేర్కొన్నారు. గురువారం తిరుపతి పర్యటనలో ఓ ప్రైవేట్ ఆసుపత్రి ప్రారంభోత్సవ కార్యక్రమంలో పాల్గొన్న ముఖ్యమంత్రికి అన్నమాచార్య ప్రాజెక్టు కళాకారుల యూనియన్ (సిఐటియు) ఆధ్వర్యంలో వినతిపత్రం ఇచ్చారు. ఈ సందర్భంగా గంగులప్ప మాట్లాడుతూ తమకు గుర్తింపుకార్డులు ఇవ్వాలని, కళాకారుల సమస్యలను వెంటనే పరిష్కరించాలని కోరారు. గతంలో సమస్యలను అనేక మంది టిటిడి ఈవోల దృష్టికి తీసుకెళ్లినా పరిష్కారం కాలేదని గుర్తుచేశారు. సిఎం చంద్రబాబునాయుడు సమస్యల పరిష్కారానికి కృషిచేస్తానని హామీ ఇచ్చారని పేర్కొన్నారు.

కొనసాగుతున్న కళాకారుల సంకీర్తనలు అన్నమాచార్య ప్రాజెక్టు కళాకారుల యూనియన్ (సిఐటియు) సమస్యలు పరిష్కరించాలని కోరుతూ టిటిడి ఎడి బిల్డింగ్ వద్ద మూడురోజులుగా సంకీర్తనలు చేస్తున్నారు. ఇప్పటికైనా తమ సమస్యలు పరిష్కరించాలని కోరారు.

## తెనాలిలో కార్మిక, కర్షక ఐక్యతా ర్యాలీ

సిఐటియు ఆధ్వర్యంలో కార్మిక, కర్షక ఐక్యత ప్రదర్శన నిర్వహించారు. ర్యాలీ స్థానిక మున్సిపల్ కార్యాలయం నుండి గాంధీచౌక్ వరకు సాగింది. ఈ సందర్భంగా బాబూప్రసాద్ మాట్లాడుతూ కేంద్ర, రాష్ట్ర ప్రభుత్వాలు అనుసరిస్తున్న బలవంతపు భూసేకరణ వల్ల లక్షలాది మంది రైతులు భూములు కోల్పోతున్నారని, ఫలితంగా భవిష్యత్లో ఆహార సంక్షోభం ఏర్పడే ప్రమాదం ఉందని హెచ్చరించారు. అన్ని పంటలకు గిట్టుబాటు ధరలేక, రైతులు ఆత్మహత్యల పరంపర కొనసాగిస్తున్నారనడం సిగ్గుచేటు. గ్రామీణ ఉపాధిహామీ చట్టాన్ని నిర్వీర్యం చేసేందుకు కేంద్ర, రాష్ట్ర ప్రభుత్వాలు కుయుక్తులు పన్నుతున్నాయని, కార్మికులు, పేదలు అన్ని వర్గాలకు ఆహార భద్రత కోసం కార్మిక, కర్షకులు ఐక్యంగా ఉద్యమించాలని కోరారు. ఆంధ్రప్రదేశ్ రైతు సంఘం జిల్లా సహాయ కార్యదర్శి ములకా శివసాంబిరెడ్డి మాట్లాడుతూ కనీస వేతనం అమలు చేస్తామని బిజెపి, టిడిపిలు ఎన్నికలప్పుడు హామీలిచ్చినా అధికారంలోకి వచ్చాక కార్మిక చట్టాలను నిర్వీర్యం చేస్తున్నాయని మండిపడ్డారు. కౌలు రైతులకు గుర్తింపు కార్డులు, రుణాలు లభ్యం కాక అధిక వడ్డీల కారణంగా అప్పుల పాలై ఆత్మహత్యలు చేసుకుంటున్నారన్నారు. కార్యక్రమంలో సిఐటియు డివిజన్ కార్యదర్శి షేక్ హుస్సేన్‌వలి, ఎపి కౌలు రైతు సంఘం జిల్లా అధ్యక్షులు తోడేటి సురేష్, వ్యవసాయ కార్మిక సంఘం డివిజన్ కార్యదర్శి అగస్తీన్ పాల్గొన్నారు.

## కర్నూలు జిల్లా

### రవాణా రంగాన్ని కాపాడుకోవాలి

డీజిల్, పెట్రోల్ పెరుగుదల, రవాణా రంగంలో కేంద్ర ప్రభుత్వం తెస్తున్న చట్ట సవరణకు నిరసనగా లారీ కార్మికులు డీజిల్ దిష్టిబొమ్మను దహనం చేశారు. ఈ సందర్భంగా ఎస్.ఎ.సుభాష్ మాట్లాడారు. పెట్రో ఉత్పత్తులపై కేంద్ర ప్రభుత్వం ధరల నిర్ణయాన్ని కంపెనీలకే అధికారాన్ని కట్టబెట్టే చర్యలను పూనుకుంటుంది. అధికారం వారికి ఇవ్వడం వల్ల కంపెనీలు తమకు ఇష్టం వచ్చినట్లు డీజిల్, పెట్రోల్ ధరలు పెంచేసి లారీ రంగంలో పనిచేస్తున్న కార్మికులను రోడ్డుపాలు అవుతున్నారు. బ్యారల్ 30 డారులకు తగ్గిన డీజిల్ ధరలు తగ్గటం లేదు. అనంతరం సిఐటియు జిల్లా అధ్యక్షులు బి.రామాంజనేయులు మాట్లాడారు. కార్మిక చట్టాల సవరణ పేరుతో కార్మికుల హక్కులను హరించి వేస్తున్న కేంద్ర, రాష్ట్ర ప్రభుత్వాలు తమ పద్ధతులను మార్చుకోకపోతే తగిన గుణపాఠం కార్మికవర్గం చూపుతుంది. డ్రైవర్లకు శిక్షలు, జరిమానాలు, విధించడం ద్వారా అంతంత మాత్రంగా వున్న రవాణా రంగాన్ని



మరింతగా కుంగదీసేలా వున్న ప్రభుత్వ విధానాలు మానుకోవాలన్నారు. కార్యక్రమంలో యూనియన్ నాయకులు గంగాధర్, ఎస్.కె. రియాజ్, రాముడు, కాశీం, మాబాష, ఇబ్రహీం, అన్వర్, ప్రసాద్, అరుణ్ పాల్గొన్నారు.



## విజయవాడలో హాకర్ల ఆందోళన




చిరు వ్యాపారాలు చేసుకుని స్వశక్తితో పొట్టపోసుకుని కుటుంబాలను పోషించుకుంటున్న తమ ఉపాధిని దెబ్బతియ్యద్దంటూ హాకర్లు జనవరి 20న బీసెంట్ రోడ్ లో నిరసన ప్రదర్శన నిర్వహించారు. విజయవాడ హాకర్స్ అండ్ తోపుడు బండ్ల యూనియన్ (సిఐటియు), ది విజయవాడ బీసెంట్ రోడ్ హాకర్స్ యూనియన్ (ఎఐటియుసి) ఆధ్వర్యంలో జరిగిన ఈ కార్యక్రమంలో నగర వ్యాప్తంగా పలు ప్రాంతాల నుండి వచ్చిన వందలాది మంది హాకర్లు పాల్గొన్నారు. ఈ ప్రదర్శనలో సిఐటియు నగర ప్రధాన కార్యదర్శి ముజఫర్ అహ్మద్ మాట్లాడుతూ తెలుగుదేశం పార్టీ నేతలు ఎన్నికలకు ముందు బాబు వస్తే బాబు వస్తుందని చెప్పి పేదలు, హాకర్ల ఓట్లు దండుకుని తీరా అధికారంలోకి వచ్చిన తర్వాత ఉపాధి చూపకపోగా ఉన్న ఉపాధిని దెబ్బతిస్తున్నారని విమర్శించారు. నగరంలో రాష్ట్ర నలుమూలల నుండి వచ్చిన దాదాపుగా 15వేల మంది హాకర్లు వివిధ చిరు వ్యాపారాలు

చేసుకుంటున్నారన్నారు. తాజాగా రాష్ట్ర రాజధాని, సిఎం క్యాంపు కార్యాలయం నగరంలోకి వచ్చిందంటూ దాదాపు 50 ఏళ్ల నుండి తరతరాలుగా హాకర్లుగా జీవనోపాధి పొందుతున్న వారిని ఊరికి దూరంగా పంపేయాలని కుట్ర పన్నటం సరికాదన్నారు. బీసెంట్ రోడ్, లెనిన్ సెంటరు, బెంజిసర్కిల్, గవర్నర్ పేట, స్వరాజ్య మైదానం, రైతు బజారు వంటి ఏరియాలను నమ్ముకునే చిరు వ్యాపారులు తమ వ్యాపారాలు సాగిస్తున్నారని పేర్కొన్నారు. ఇప్పుడు హాకర్ అనే వాడు ఉండకూడదనే రీతిలో నగరపాలక సంస్థ అధికారులు వారిని పంపేయాలని, వారి ఉపాధిని దెబ్బతీయాలని చూడటం సిగ్గుచేట న్నారు. ఇప్పటికైనా హాకర్ల ఉపాధిని దెబ్బకొట్టే చర్యలకు తెలుగుదేశం పార్టీ దిగితే సహించేది లేదని, హాకర్లంతా సంఘటితమై సిఎం క్యాంపు కార్యాలయాన్ని ముట్టడించేందుకు సైతం వెనుకాడేదిలేదని అన్నారు. ఎఐటియుసి నాయకులు నీలం దుర్గారావు మాట్లాడుతూ బీసెంట్ రోడ్ కు కళాకాంతులు తెచ్చేలా వ్యాపారాలు చేసేది హాకర్లేనని, వారిని ఇక్కడ నుండి తొలగించాలని చూస్తే సహించేది లేదని అన్నారు. హాకర్ల సమస్యలు పరిష్కరించకపోగా వారి ఉపాధిని దెబ్బతీసే చర్యలకు దిగితే పోరాటం తప్పదన్నారు. ఈ సందర్భంగా బీసెంట్ రోడ్, రాఘవయ్య పార్కు సెంటరు, అప్పర థియేటర్ సెంటరు, రాజగోపాలా చారి స్ట్రీట్ తదితర ప్రాంతాల మీదుగా వందలాది మంది హాకర్లు ప్రభుత్వ వ్యతిరేక నినాదాలు చేస్తూ ప్రదర్శన నిర్వహించారు. ఈ కార్యక్రమంలో సిఐటియు అనుబంధ యూనియన్ అధ్యక్ష కార్యదర్శులు బి వెంకటేశ్వరరావు, చౌదరి మురళి, నాయకులు వాళ్లే అప్పల నాయుడు, షేక్ ఫిరోజ్, ఎఐటియుసి నాయకులు కుమార్ పాల్గొన్నారు.

## తూర్పు గోదావరి జిల్లా

### బోనన్ కోసం ఆల్ బెస్ట్ కార్మికుల ధర్నా

సంక్రాంతి బోనన్ ను ఇవ్వాలని కోరుతూ సిఐటియు ఆధ్వర్యంలో ఆల్ బెస్ట్ కార్మికులు జనవరి 12న కాకినాడ కలెక్టరేట్ వద్ద ధర్నా నిర్వహించారు. ఈ సందర్భంగా సిఐటియు జిల్లా నాయకుడు సిహెచ్.అజయ్ కుమార్ మాట్లాడుతూ, ఆల్ బెస్ట్ కంపెనీ కార్మిక చట్టాలను అమలు చేయడంలో నిర్లక్ష్యం వహిస్తోందన్నారు. బోనన్ అడిగితే కార్మికులను



తొలగిస్తామని హెచ్చరించడం తగదన్నారు. ముందస్తుగా ఎలాంటి హెచ్చరికలూ లేకుండా కార్మికులకు పనులు నిలిపివేయడం దారుణం. బోనన్ అడగొద్దని, కార్మిక సంఘాలు పెట్టుకోవద్దని యాజమాన్యం బెదిరించడం అన్యాయం. కార్మికుల వేతనాల నుంచి కట్ చేసిన ఇఎస్ఐ వాటాను వారి ఖాతాలో జమ చేయకపోవడం సరికాదు. పనిప్రదేశాల్లో కార్మికులకు మరుగుదొడ్లు, మంచినీరు, క్యాంటీన్, స్కూటర్ పెడ్ల వంటి కనీస వసతులు కూడా కల్పించటం లేదు. చట్టవిరుద్ధంగా పనులు నిలిపివేసిన యాజమాన్యంపై చర్యలు

తీసుకోవాలని డిమాండ్ చేశారు. అసలు యజమాని ఎన్ కె ఎల్ కంపెనీ సమస్య పరిష్కారానికి బాధ్యత వహించాలి. కార్మికులకు చెల్లించాల్సిన బోనన్ ను 2015 జనవరి 20న చెల్లిస్తామన్న ఒప్పందం ప్రకారం వెంటనే ఇవ్వాలి. ఈ విషయమై ఇప్పటికి నాలుగుసార్లు డిప్యూటీ లేబర్ కమిషనర్ తో సమావేశాలు జరిగినా ఎటువంటి ప్రయోజనమూ లేకపోవడాన్ని ఆయన తప్పుబట్టారు. అనంతరం తమకు న్యాయం చేయాలని కోరుతూ కార్మికులు డిఆర్ఓ బి.యాదగిరికి వినతిపత్రం అందజేశారు. ఈ కార్యక్రమంలో సిఐటియు నాయకులు పాల్గొన్నారు.



# ఆచార్యఎన్.జి.రంగా అగ్రికల్చరల్ యూనివర్సిటీ ఎంప్లాయిస్ & వర్కర్స్ యూనియన్ రాష్ట్ర కమిటీ ఎన్నిక

రాష్ట్ర గౌ.అధ్యక్షులుగా ఎ.వి.నాగేశ్వరరావు, అధ్యక్షులుగా కె.నిరంజన్ కుమార్ (బాపట్ల), ప్రధాన కార్యదర్శిగా కె.కాశీనందీశ్వరావు(అనకాపల్లి), కోశాధికారిగా బి.శాంసన్(మహానంది) మరో 30మందితో కమిటీ ఏకగ్రీవంగా ఎన్నికయ్యారు.

విశ్వవిద్యాలయాల్లో విద్యార్థులు, వర్కర్లపై జరుగుతున్న దాడులను ఐక్యంగా ఎదుర్కోవాలని యూనివర్సిటీల ఎంప్లాయిస్ అండ్ వర్కర్స్ యూనియన్ గౌరవాధ్యక్షులు ఎవి నాగేశ్వరరావు పిలుపునిచ్చారు. బాపట్ల వ్యవసాయ కళాశాలలోని డాక్టర్ బివి నాథ్ ఆడిటోరియంలో ఆచార్య ఎన్జి రంగా అగ్రికల్చర్ యూనివర్సిటీ ఎంప్లాయిస్ అండ్ వర్కర్స్ యూనియన్ 3వ రాష్ట్ర మహాసభ జరిగింది.

రాష్ట్ర అధ్యక్షులు కె.నిరంజన్ కుమార్ అధ్యక్షతన జరిగిన సభలను సిఐటియు జిల్లా ప్రధాన కార్యదర్శి వై.నేతాజీ ప్రారంభించారు. ఈ సందర్భంగా మాజీ ఎంఎల్సీ కెఎస్ లక్ష్మణరావు ముఖ్య అతిథిగా మాట్లాడుతూ, ప్రభుత్వం తీసుకొచ్చిన ప్రయివేటు యూనివర్సిటీల బిల్లును తిప్పికొట్టాలన్నారు. టైమ్ స్కేల్ వర్కర్స్, ఉద్యోగుల సమస్యల పరిష్కారానికి కృషి చేస్తామన్నారు.

**మహాసభ తీర్మానాలు :**

యూనివర్సిటీలలో పనిచేస్తున్న టైమ్ స్కేల్ ఉద్యోగులందరినీ 2/94 చట్టాన్ని సవరించి రెగ్యులరైజ్ చేయాలని, పీస్ మీల్, ఓచర్ పేమెంట్, కన్సలేటెడ్ డైలీవేజ్ ఉద్యోగులకు కనీస వేతనాలు అమలు చేయాలని,



బాపట్ల

టైమ్ స్కేల్ వర్తింపచేయాలని, హెచ్ఆర్ఎ, సిసిఎ సౌకర్యాలు, లీవులు కల్పించాలని, కేడర్ వైజ్ స్కేల్స్ ఇవ్వాలని, ఉద్యోగ విరమణ చేసిన, మరణించిన టైం స్కేల్ ఉద్యోగుల కుటుంబాలకు ఎరియర్స్ చెల్లించడంతో పాటు ఆ కుటుంబంలో ఒకరికి ఉద్యోగం ఇవ్వాలని, ప్రైవేట్ యూనివర్సిటీల బిల్లును ఉపసంహరించాలని, రోహిత్ ఆత్మహత్యకు కారణమైన వారిని శిక్షించాలని సభలో తీర్మానించారు.

## విద్యుత్ కాంట్రాక్టు కార్మికుల సమస్యలు పరిష్కరించాలి

విద్యుత్ కాంట్రాక్టు కార్మికుల సమస్యలను పరిష్కరించాలని, పెయిడ్ హాలీడేస్ అమలు చేస్తామని జిఓ ఇచ్చి



మూడు సంవత్సరాలైనా ఇంత వరకు అమలు చేయడం లేదని, పెంచిన 15శాతం వేతన బకాయిలను వాచ్మెన్లకు, కంప్యూటర్ ఆపరేటర్లకు ఇతర ఆఫీసు సిబ్బందికి కూడా అమలు చేయాలని, మీటరు రీడర్లకు పిఎఫ్, ఈఎస్ఐ తదితర చట్టబద్ధ సౌకర్యాలు అమలు చేయాలని జనవరి 25న విజయవాడ వచ్చిన ట్రాన్స్ కో సిఎండి విజయానంద్ ను కలిసి ఎమ్మెల్సీ బొడ్డు నాగేశ్వరరావు డిమాండ్ చేశారు. దీనికి ట్రాన్స్ కో సిఎండి శ్రీవిజయానంద్ గారూ మాట్లాడుతూ కాంట్రాక్టు కార్మికుల డిమాండ్ల పట్ల సానుకూలంగా ఉన్నామని డిమాండ్లన్నింటినీ అధికారులతో చర్చించి పరిష్కారం చేస్తామని హామీ ఇచ్చారు. కాంట్రాక్టు కార్మికుల సమస్యలపైన ఎస్పిడిసిఎల్ సిఎండి శ్రీహెచ్.వై.దొర గారిని కూడా కలిసి వినతిపత్రం అందజేశారు. వినతిపత్రం ఇచ్చిన వారిలో ఎమ్మెల్సీ బొడ్డు నాగేశ్వరరావు గారితో పాటు యునైటెడ్ ఎలక్ట్రిసిటీ కాంట్రాక్టు వర్కర్స్ యూనియన్ రాష్ట్ర అధ్యక్షు, ప్రధాన కార్యదర్శులు జె.రాజశేఖర్, ఆర్.వి.నరసింహారావు, కృష్ణాజిల్లా అధ్యక్షుడు సయ్యద్ మూస, రాష్ట్ర నాయకులు జె.అనిల్ కుమార్, ఎల్.రాజు, మణిపాల్ ఉన్నారు.



## డైరెక్ట్ రిక్రూట్మెంట్ విఆర్ఎల సమ్మె విరమణ

రాష్ట్రంలోని గ్రామ రెవెన్యూ సహాయకులు (విఆర్ఎ) 78 రోజులుగా చేస్తున్న సమ్మెకు తెర పడింది. జనవరి 19న అర్ధరాత్రి నుంచి సమ్మెను విరమిస్తున్నట్లు విఆర్ఎల సంఘం రాష్ట్ర అధ్యక్షుడు వివి మహేశ్వరరెడ్డి, గౌరవాధ్యక్షులు, ఎంఎల్ఎస్ వైవిబి రాజేంద్రప్రసాద్ ప్రకటించారు. సిఎం క్యాంపు కార్యాలయంలో సంయుక్తంగా ఏర్పాటు చేసిన విలేకరుల సమావేశంలో వారు ఈ విషయాన్ని వెల్లడించారు. తమ డిమాండ్లపై సి.ఎం.చంద్రబాబునాయుడు సానుకూలంగా స్పందించడంతో సమ్మెను విరమిస్తున్నట్లు తెలిపారు. రాష్ట్రంలోని 4800 మంది విఆర్ఎలు విధుల్లో చేరతారని ప్రకటించారు. డైరెక్ట్ రిక్రూట్మెంట్ ద్వారా నియమితులైన గ్రామ రెవెన్యూ సహాయకులు వేతన సవరణ, డైరెక్ట్ రిక్రూట్మెంట్ వారిని రెగ్యులరైజ్ చేయడం, విఆర్ఎలకు పదోన్నతులు కల్పించడం, మహిళా విఆర్ఎ లకు ప్రసూతి సెలవులుం తదితర డిమాండ్లతో సమ్మె వారు సమ్మెలోకి వెళ్లారు.. ఆయా డిమాండ్లపై విఆర్ఎల సంఘం ప్రతినిధులు సిఎం చంద్రబాబును క్యాంపు కార్యాలయంలో కలిసి చర్చలు జరిపారు.

## కృష్ణపట్నం పోర్టులో పి.ఎఫ్ సొమ్ము దుర్వినియోగంపై చర్యలు తీసుకోవాలి

కృష్ణపట్నం పోర్టులో కార్మికుల వద్ద వసూలు చేసిన ప్రావిడెంట్ ఫండ్ మొత్తాన్ని వారి ఖాతాలో జమ చేయకుండా దుర్వినియోగం చేసిన వారిపై చర్యలు తీసుకోవాలని సిఐబియు కృష్ణపట్నం పోర్టు స్టీం డోర్ వర్కర్స్ యూనియన్ రామ్మూర్తి నగర్లోని ప్రావిడెంట్ ఫండ్ ఎన్ఫోర్స్ మెంట్ అధికారి కోకా వెంకట ప్రవీణ్ గారిని కలిసి వినతి పత్రం ఇచ్చారు. 2008వ సంవత్సరం నుండి పోర్టులో పనిచేస్తున్నా, కార్మికుల వద్ద మినహాయించుకున్న నగదు సొమ్మును పి.ఎఫ్ అధికారులకు చేర్చలేదు. వేలాది మంది కార్మికుల పి.ఎఫ్ సొమ్ము జమ కానందున విచారణ జరిపి దోషులపై చర్యలు తీసుకోవాలి. యూనియన్ నాయకులను బదిలీచేయడం, తొలగించడం చేస్తూ కార్మిక హక్కులు కాలరాస్తున్నారని ఇది కృష్ణపట్నం పోర్టు యాజమాన్యానికి తగదని, పనిచేస్తున్న కార్మికులందరికీ ప్రావిడెంట్ ఫండ్ జమ చేయాల్సి ఉండగా అవి ఏవీ అమలు చేయకపోవడం దారణమన్నారు. ఈ సందర్భంగా Enforcement officer కె.వి.ప్రవీణ్ గారు మాట్లాడుతూ పై అధికారుల దృష్టికి తీసుకెళ్లి సమస్యలను పరిష్కరిస్తానని హామీ ఇచ్చారు.



హెచ్ఆర్ఎ, సిసిఎ లీవ్ కల్పించాలని, 2/94 చట్టాన్ని సవరించి, రెగ్యులరైజ్ చేయాలని డిమాండ్ చేస్తూ 48 గంటలు గుంటూరు యూనివర్సిటీ అడ్మినిస్ట్రేటివ్, లామ్(ఎల్ఎఎం) స్టేషన్ ఎదుట ఉద్యోగులు ధర్నా నిర్వహించారు.

చదవండి... చదివించండి...

## ఐక్యతకు మతోన్మాదం కలిగించే ప్రమాదాన్ని ఎదుర్కోదాం



డా॥ కె. హేమలత

సిఐబియు ఆంధ్రప్రదేశ్ కమిటీ ప్రచురణ



# పశ్చిమగోదావరి జిల్లాలో కార్మికుల పరిస్థితి

పశ్చిమ గోదావరి జిల్లాలో తణుకు, ఏలూరు, భీమడోలు, ఉంగుటూరు, భీమవరం, గౌరీపట్నం ప్రాంతాల్లోని పరిశ్రమల్లో వేలాది మంది కార్మికులు పని చేస్తున్నారు. టెక్స్టైల్స్, ఆక్వా, సిరామిక్స్, టైల్స్, పేపర్, స్ట్రాబోర్డు, ఆయిల్, వెంట్రుకలు తదితర పరిశ్రమల్లో పని చేస్తున్న కార్మికులకు కనీస వేతనాలు అమలు కావడం లేదు. కేవలం రోజుకు రూ.160 నుండి రూ.220 వరకూ వేతనాలతో పని చేస్తున్నారు. పిఎఫ్, ఇఎస్ఐ, బోనస్ వంటి సౌకర్యాలూ అమలు కావడం లేదు. విధి నిర్వహణలో ప్రమాదాలు జరిగి మరణించినా, గాయాల పాలైనా వైద్య సహాయం, నష్టపరిహారం ఇవ్వడం లేదు.

పారిశ్రామికాభివృద్ధి పేరుతో రాష్ట్ర ప్రభుత్వం జిల్లా అధికారులను, కార్మిక శాఖను నిర్వీర్యం చేసి పరిశ్రమల యజమానుల ప్రయోజనాలు కాపాడేలా, విపరీతమైన లాభాలు చేకూర్చేందుకు కృషి చేస్తోంది. జిల్లాలో సంప్రదాయకంగా ఉన్న రైస్మిల్లు పరిశ్రమ కేంద్ర ప్రభుత్వ నూతన లెవీ విధానం వల్ల సంక్షోభంలోకి నెట్టబడుతుంది. కార్మికుల ఉపాధికి నష్టమొచ్చింది. జిల్లాలో 80 వేల మంది భవన నిర్మాణ కార్మికుల ఉపాధిపై ప్రత్యక్షంగాను, మరో 30 వేల మంది కార్మికుల ఉపాధిపై పరోక్షంగాను ఇసుక సమస్య ప్రభావం చూపుతోంది. పర్యావరణంతో ప్రారంభమైన ఇసుక సమస్య రాష్ట్ర ప్రభుత్వ నిర్లక్ష్యంతో కార్మికుల ఉపాధికి నష్టం తెచ్చింది. ప్రస్తుతం ఆదాయ వనరుగా ఇసుక అమ్మకాలు చేపట్టడం వల్ల కార్మికులు ఉపాధి కోల్పోయారు. ప్రస్తుతం జిల్లాలో 24 లక్షల క్యూబిక్ మీటర్లు ఇసుక అందుబాటులో ఉన్నా అనుమతి వచ్చిన 24 రీచ్లలో మాత్రమే తవ్వకాలు ప్రారంభించి కృత్రిమ కొరత సృష్టించి సొమ్ము చేసుకుంటున్నారు. ఫలితంగా కార్మికులు, జిల్లా ప్రజలు తీవ్ర ఇబ్బందులు పడుతున్నారు.

జిల్లాలో 15 వేల మందికిపైగా ఉన్న కొబ్బరి దింపు, వలుపు కార్మికులకు సంక్షేమ సౌకర్యాల కల్పన పేరిట 2,458 మంది పేర్లు నమోదు చేసి కార్మిక శాఖ గుర్తింపు కార్డులు ఇచ్చి చేతులు దులుపుకుంది. రెన్యూవల్కు అరకొర సమయం ఇచ్చింది. భవన నిర్మాణ కార్మికులకు వర్తించే సంక్షేమ సౌకర్యాలు అమలు చేయాలని వీరు కోరుతున్నారు. జిల్లాలోని ప్రయివేటు విద్య, వైద్య సంస్థలు, దుకాణాల్లో వేలాది మంది కార్మికులు పని చేస్తున్నారు. జిల్లాలో 9,394 దుకాణాలు, సంస్థలు కార్మికశాఖ వద్ద నమోదయ్యాయి. 31,954 మంది కార్మికులు పని చేస్తున్నారు. వీరికి కనీస వేతనాలు ఎక్కడా అమలు కావడం లేదు. నెలకు రూ.మూడు వేల నుంచి రూ.4,500 నామమాత్రపు వేతనాలే లభిస్తున్నాయి. తాత్కాలిక, కాంట్రాక్టు ఉద్యోగులు, కార్మికులు పని భద్రత లేక విపరీత పని భారంతో సతమతమవుతున్నారు. కార్మికులు సంఘటితమై సంఘాలు ఏర్పాటు చేసుకున్న సంస్థల్లో వేతనాల పెంపుదల కోసం ఆందోళనలు సాగిస్తున్నారు. జిల్లాలోని వేలాది మంది మహిళలకు ఉపాధిగా ఉన్న లేసు పరిశ్రమ కేంద్ర ప్రభుత్వ తీరుతో నిరాదరణకు గురైంది. సర్పాపురంలో లేసు పార్క్ కళావిహీనంగా మారింది. ఉపాధి కల్పించే లక్ష్యానికి దూరంగా ఉంది. జిల్లాలో టెక్స్టైల్స్, టైల్స్, ఆక్వారంగం, వెంట్రుకలు

- చింతకాయల బాబూరావు, ప.గో.జిల్లా నివాసియు ఉపాధ్యక్షులు



పరిశ్రమల్లో మహిళా కార్మికులు పెద్దసంఖ్యలో పని చేస్తున్నారు. తణుకు, భీమవరం, ఉంగుటూరు ప్రాంతాల్లోని కార్మికులకు కనీస వేతనాలు అమలు కావడం లేదు. భీమవరంలో రొయ్య శుద్ధి పరిశ్రమల్లో మహిళా కార్మికులు అతి తక్కువ వేతనాలతో పని చేస్తున్నారు. నిరంతరం శీతలీకరణ ప్రాంతాల్లో పని చేయడం వల్ల రుగ్మతలకు, రోగాలకు గురవుతున్నారు. చేతులకు తిమ్మిర్లు ఎక్కడం, రసాయనిక మందుల వల్ల చర్మ సంబంధిత రోగాలతో పని చేయాల్సి వచ్చినా కనీస వైద్య సహాయమూ అందించడం లేదు. మహిళా కార్మికులకు మరుగుదొడ్లు, మంచినీటి సౌకర్యాలు కూడా అందుబాటులో లేవు. వీరిలో 70 శాతం మందికిపైగా ఉన్న ఇతర రాష్ట్రాలకు చెందిన మహిళా కార్మికుల పరిస్థితి మరింత దయనీయంగా ఉంది. ఆక్వా రంగంలోని ట్రాన్స్ఫోర్మర్లు కార్మికులు అనేక రోజులు కుటుంబాలకు దూరంగా ఇతర ప్రాంతాలకు ఉద్యోగ బాధ్యతపై వెళ్లి పని చేస్తున్నా అతి తక్కువ వేతనాలు ఇస్తున్నారు. వేధింపులకు గురవుతున్నారు. ప్రశ్నిస్తే ఉద్యోగం నుండి తొలగిస్తున్నారు.

జిల్లాలో వివిధ పరిశ్రమల్లో శాశ్వత కార్మికుల సంఖ్య క్రమంగా తగ్గుతోంది. తాత్కాలిక, కాంట్రాక్టు కార్మికుల పేరుతో పిఎఫ్, ఇఎస్ఐ, బోనస్, సెలవులు వంటి సంక్షేమ సౌకర్యాల అమలు బాధ్యత నుంచి తప్పించుకునేందుకు యజమానులు ప్రయత్నిస్తున్నారు. గతంలో పర్మినెంటు కార్మికులు 70 శాతం, తాత్కాలిక కార్మికులు 30 శాతం ఉండేవారు. ప్రస్తుతం 70 శాతానికిపైగా కార్మికులను కాంట్రాక్టు, తాత్కాలిక విధానంలోనే యజమాన్యాలు తీసుకుంటున్నాయి. జిల్లాలో గౌరీపట్నం ప్రాంతంలో క్వారీ కార్మికులు ఆరు వేల మందికిపైగా ఉన్నారు. వీరికి కనీస వేతనాలు లేక ప్రమాదకర, అనారోగ్యకర పరిస్థితుల్లో పని చేస్తున్నారు. జిల్లాలో ప్రభుత్వం ఇచ్చే రాయితీలను ఉపయోగించుకుని సిరామిక్ రంగంలో పరిశ్రమలు వస్తున్నాయి. ఆక్వా, టెక్స్టైల్స్ రంగంలో విదేశీ మార్కెట్లు ఒడిదుడుకులతో తాత్కాలికంగా ఇబ్బందులున్నా ప్రభుత్వం నుండి రాయితీలు, సబ్సిడీ వల్ల ఆశాజనకంగా ఉన్నాయి. మౌలిక వసతుల కల్పనలో గ్యాస్ సరఫరా పెంచాల్సిన అవసరం ఉంది. కార్మికులకు సంక్షేమ సౌకర్యాల అమలు కోసం కార్మిక శాఖను కట్టుదిట్టం చేయాల్సి ఉంది.



జిల్లాలో స్కీమ్ వర్క్స్ గా ఉన్న అంగన్ వాడీ, ఆశ, మధ్యాహ్న భోజనం, వైద్య ఆరోగ్య రంగం, ఐకెపి యానిమేటర్స్, ఫీల్డ్ అసిస్టెంట్లు తదితర రంగాల్లో 30 వేల మందికిపైగా పని చేస్తున్నారు. వీరిలో కేవలం నెలకు రూ.400 జీతంతో పని చేస్తున్న ఆశాలు, రూ.వెయ్యి జీతంతో పని చేస్తున్న మధ్యాహ్న భోజన కార్మికులు, వేతనాలు లేకుండా పని చేస్తున్న యానిమేటర్లు, రూ.4,200 వేతనంతో పని చేస్తున్న అంగన్ వాడీలు, కంప్యూటర్ టీచర్లు, ఫీల్డ్ అసిస్టెంట్లు తదితరులు ప్రభుత్వ నిర్లక్ష్యానికి గురై అర్థికంగా అనేక ఇబ్బందులు పడుతున్నారు. ఇచ్చిన హామీలు అమలు కాక, ఇచ్చే అరకొర జీతాలు సకాలంలో రాక, నెలల తరబడి బిల్లుల రాక ఇబ్బందులు పడుతున్నారు. రాజకీయ వేధింపులతో ఉద్యోగ భద్రత లేక నిరంతరం ఆందోళనతో జీవితాలు సాగిస్తున్నారు. సమస్యలపై పోరాడుతున్న వీరి పట్ల ప్రభుత్వం నిర్లక్ష్యంగా వ్యవహరిస్తోంది. పోలీసులను ప్రయోగించి అక్రమ కేసులు బనాయించి తీవ్ర నిర్బంధాన్ని సాగిస్తున్నారు. ఇటీవల ఐకెపి

యానిమేటర్ల సమ్మె సందర్భంలో భీమవరం, కాళ్ల, ఉండి, ఏలూరులో వివిధ కేసులు పెట్టి బెదిరించే ప్రయత్నాలు చేశారు. నర్సాపురంలో ఆర్డబ్ల్యుఎస్ కార్మికుల బకాయి జీతాలను ఇవ్వాలని కోరేందుకు వెళ్లిన యూనియన్ నాయకులు, కార్మికులతో కనీసం మాట్లాడేందుకూ నర్సాపురం ఎంఎల్ఎ నిరాకరించడం రాష్ట్ర ప్రభుత్వ, అధికారపక్ష ప్రజాప్రతినిధుల ఉద్దేశాలను ప్రతిబింబిస్తోంది. చిరుద్యోగులపై పైస్థాయి అధికారులు, ప్రజాప్రతినిధుల బెదిరింపులు తెలుగుదేశం పార్టీ అధికారంలోకి వచ్చాక మరింత పెరిగాయి. కార్మిక సంఘాలను రిజిస్ట్రేషన్ చేయకుండా కార్మిక శాఖాధికారులపై ఒత్తిడి తీసుకొస్తున్నారు. రిజిస్ట్రేషన్ అడ్డుకుంటున్నారు. ఉద్యోగ, కార్మికుల్లో అసంతృప్తి పెరుగుతుంది. ఉంగుటూరు సిలికా సిరామిక్స్ లో యూనియన్ రిజిస్ట్రేషన్ ను స్వయానా ముఖ్యమంత్రి కార్యాలయం నుండే అడ్డుకున్నారు. ఐక్య పోరాటాల ద్వారానే ప్రభుత్వాన్ని ఎదిరించగలమని కార్మికులు ఈ కాలంలో గుర్తిస్తున్నారు. నిర్బంధాలను ఎదుర్కొంటూ పోరాటాల్లోకి దిగుతున్నారు.

**రోహత్ వేముల మృతిపై కేంద్రమంత్రులపై చర్యలు తీసుకోవాలని కోరుతూ సిఐటియు ఆధ్వర్యంలో జరిగిన నిరసన కార్యక్రమాలు**





## చక్రపాణి

- బి.వీరాంజనేయులు

రాంబాబు దిగ్గున లేచాడు. టైము చూసుకున్నాడు. రాత్రి 2.30 అవుతున్నది ఇంకా టైముంది! అనుకుంటూ దుప్పటి కప్పుకున్నాడు. రాంబాబు ఎపిఆర్టిసి లో డ్రైవర్గా ఉద్యోగం చేస్తున్నాడు. దాదాపు 19 సం॥ల సర్వీసు. ఇప్పటికి 4 డిపోలు మారి ప్రస్తుతం విజయవాడ-1 డిపోలో డ్యూటీ చేస్తున్నాడు. గత కొద్ది కాలంగా రాంబాబుకు డ్యూటీలు దొరకటం లేదు. రాంబాబుకే కాదు. అతని లాంటి మరికొందరు డ్రైవర్లకూ డ్యూటీలు దొరకటం లేదు. వారు పని చేస్తున్న డిపోకి ఏకంగా 19 అద్దె బస్సులు వచ్చాయి. దాంతో మొత్తం 50 మంది డ్రైవర్లు అదనంగా తేలారు. అద్దె బస్సుకు కండక్టర్ మాత్రమే ఆర్టీసీ ఉద్యోగి మిగిలిన వారంతా ప్రైవేటు సిబ్బందే. దాంతో ఆర్టీసీ డ్రైవర్లు అదనంగా తేలారు. అంతకు అత్యవసరమైనా సెలవులు ఇవ్వని ఆర్టీసీ అధికారులు ఇప్పుడు ముందే ఘోషు చేసి నీకు లీవు వేశాము! నీవు డ్యూటీకి రావద్దు! అంటూ అడక్కుండానే వరాలు ఇస్తున్నారు. ఇది మొదట్లో అందరికీ బాగానే అనిపించింది. సెలవులు తీసుకుంటూ ఎంజాయ్ చేశారు. కానీ ఎంతకాలం ఇలా కొనసాగుతుంది? మెల్లగా ఆర్టీసీ అధికారులు ఒత్తిడి ప్రారంభించారు. ఎంత “టైమ్ (టిక్కెట్ ఇష్యూయింగ్ మిషన్) తీసుకో! కండక్టర్లు తక్కువగా ఉన్నారు. నీవే కండక్టర్గా కూడా చేయాలి” అంటూ ఒత్తిడి పెట్టసాగారు. వత్తిడి తట్టుకోలేక కొందరు డ్రైవర్ ఉద్యోగంతో కండక్టర్ ఉద్యోగం చేయటానికి సిద్ధపడ్డారు. అలా సిద్ధపడ్డ వారిలో రాంబాబు కూడా వున్నాడు.

రాంబాబుకి అలారం మోతతో మెలకువ వచ్చింది. హడావుడిగా లేచాడు. భార్య వందన అప్పటికే లేచి వంట పూర్తి చేసింది. క్యారియర్ సిద్ధం చేస్తున్నది. అలారం కూడా పెట్టుకోకుండా తన ముందే ఎలా లేస్తుందా? అని చాలా కాలం ఆలోచించి, ఆ తర్వాత మానివేశాడు. రాంబాబు. అతను రెడీ అయ్యివచ్చేసరికే యూనిఫారం, డ్రైవర్ కేస్ సీటు, టిఫిన్ క్యారియర్, మోటర్ సైకిల్ను సర్దింది వందన. రాంబాబు బండి తీసుకుని భార్యకు బాయ్ చెప్పి డిపోకు చేరుకున్నాడు. డ్యూటీ ఛార్జ్ వద్దకు వచ్చి పేరు రాయించాడు.

“కండక్టర్ ఎవరు సార్?” అడిగాడు యధాలాపంగా

“అదేమిటయ్యా రాంబాబు. నీ బస్సుకి డ్రైవర్, కండక్టర్ కూడా నీవే కండ్రైవర్ అన్నమాట! వెళ్ళు బస్సు, టీమ్ రెండూ తెచ్చుకో! అన్నాడు కంట్రోలర్

“వద్దుసార్! నేను రెండు ఉద్యోగాలు చేయలేను అందామని నోరు తెరిచాడు రాంబాబు. అంతలోనే డిపోమేనేజర్ వచ్చాడు. ఆయన పేరు సింహాచలం. పేరుకు తగ్గట్లే ఉంటాడు. ఆయనతో పాటు జీపు దిగాడు జోగినాథం. ఆయన గుర్తింపు సంఘ కార్యదర్శి. అంతే! ఇద్దరినీ ఒకే దగ్గర చూడగానే రాంబాబు గొంతుమూగపోయింది.

“ఏమయ్యా! జోగినాథం జీపు కండక్టర్ కండ్రైవర్ ఉద్యోగాలకు ఒప్పించిన వాళ్ళందరూ వచ్చారా? ఎవరైనా రాకపోతే ఫోన్ కొట్టు!” ఆర్డర్వేశాడు సింహాచలం.

“రాంబాబుకి అప్పుడు గుర్తుకు వచ్చింది. నిన్న ఎక్సెస్గా

ఉన్న 50 మంది డ్రైవర్లను డియం రూములోకి జోగినాథం స్వయంగా తీసుకెళ్ళి కండక్టర్లుగా వెళ్ళటానికి సిద్ధమే నని ఒప్పంద పత్రాలు రాయించాడు. ఒప్పుకోని వారిని ట్రాన్స్ఫర్ చేస్తామని బెదిరించారు. దాంతోవారు కూడా ఒప్పందంపై సంతకాలు చేశారు.

జోగినాథం అందరూ వచ్చారా లేదా! అని చూస్తున్నాడు. ఇక లాభం లేదని రాంబాబు కిందా మీదా పడి బస్సు, దాంతో పాటే టీమ్ కూడా తెచ్చుకున్నాడు.

బస్సు తీసుకెళ్ళి పాయింట్ మీద వేశాడు. అంతే బిలబిల మంటూ జనం బస్సులోకి ఎక్కిారు. మొదటి టిక్కెట్టుకే రూ.500/- ఇచ్చాడు. ప్రయాణీకుడు. “చిల్లరలేదు సార్!” అంటూ బిక్కు మొగం వేశాడు రాంబాబు. “బస్సులో ఇంత మంది వుంటే చిల్లర లేదంటావే!” అన్నాడు కోపంగా ప్యాసింజర్! ఎక్కువగా మాట్లాడకుండా డ్యూ రాసిచ్చాడు రాంబాబు.

“డబ్బులు మర్చిపోతే దొబ్బేద్దామని డ్యూ రాశావా?” గయ్ మన్నాడు ప్యాసింజర్.

ఎలాగోలా టిక్కెట్లు ఇచ్చి బస్సు కదిలించాడు. మధ్య మధ్యలో చేయిచాపుతున్న వారిని ఎక్కించుకుని, బస్సు నడుపుతూనే టిక్కెట్లు ఇస్తున్నాడు. రాంబాబు. ఒక పెద్దాయన రాంబాబు బాధలు “చూసి”, ఏంబాబు మీ కండక్టర్ సెలవు పెడితే మరి కండక్టర్ను తెచ్చుకోలేకపోయావా? పాపం రెండు డ్యూటీలు ఒక్కడివే ఎలా చేస్తావు?” అన్నాడు సానుభూతిగా, రాంబాబుకి ఏం చెప్పాలో తెలియక ఒక వెర్రినవ్వు నవ్వి బస్సును నడపటం కొనసాగించాడు. బస్సు కొద్ది దూరం వెళ్ళగానే టైరు పంక్చర్ అయ్యింది. ప్రయాణీకులందరినీ మరో బస్సుకి పంపించాడు. స్టేషన్ టైరు దీయటం చాలా కష్టమైంది. చుట్టు పక్కల ఎవ్వరూ లేరు! కండక్టర్ ఉంటే ఇద్దరూ కలసి మార్చుకునేవారు. మెకానిక్ను పంపమని డిపోకి ఫోన్ చేశాడు. టైరు పంపమని మెకానిక్ను పంపేది లేదనీ, నీవే మార్చుకుని డ్యూటీ చేయమని హుకుం జారీ చేశారు. దాంతో కిందా మీదా పడి టైరు మార్చుకున్నాడు. ఆ తర్వాత బస్సులోకి ఎక్కి వెనక్కి చూశాడు. రాంబాబు. బస్సులో ఎవరూ లేరు! బస్సు కదిలించాడు. కొంత దూరం వెళ్ళగానే టిటిఐలు వచ్చారు. వస్తూనే టీమ్ లాక్కున్నారు!

“బస్సులో ఎవ్వరూ లేరు సార్! టైరు పంక్చర్ అయ్యింది. అంతా వేరే బస్సులో వెళ్ళిపోయారు!” అన్నాడు రాంబాబు.

“అయినా మేము బస్ చెక్ చేస్తాము.” అంటూ వెనక్కి వెళ్ళారు. చివరి సీటులో ఒకతను నిద్రపోతున్నాడు టిటిఐలు అతన్ని లేపారు.

“అప్పుడే ఊరు వచ్చిందా అన్నయా?” అంటూ లేచాడు టిటిలు అతన్ని టిక్కెట్లు అడిగారు. “మా అన్నయే టిక్కెట్టు తీసుకున్నాడండీ!” అన్నాడు అతను. అంతలోనే అతడి ఫోన్ మోగింది.

“తమ్మాడూ ఎక్కడున్నావు. నేను ఊరికి వచ్చాను. నీవు ఎక్కడున్నావో గాని ఊరికి వెంటనే వచ్చేయి. అంటున్నాడు, టిటిలు అతని మాట వినలేదు. రాంబాబుకి కేసు రాశారు. ఈ ప్రయాణీకుడు వాళ్ళ అన్నయ్యకు ఫోన్ చేశాడు. “అన్నయ్య టిక్కెట్లు ఇద్దరికీ కొన్నావా?” అన్నాడు. అవును ఇద్దరికీ కొన్నాను. నీవు వచ్చేయ్! అంటూ ఫోన్ పెట్టేశాడు. టిటిలు అంతా విన్నారు. ఐనా కేసు నమోదు చేసి దిగిపోయారు.



రాంబాబు డిపోకి వెళ్ళేసరికి సస్పెండ్ ఆర్డర్ సిద్ధంగా ఉన్నది. అది తీసుకుని జోగినాథం దగ్గరికి వెళ్ళాడు. రాంబాబును చూడగానే “తర్వాత కలుస్తా రాంబాబు”. అంటూ వెళ్ళిపోయాడు.

ఇంటికి వెళ్ళి భార్యకు జరిగిందంతా చెప్పాడు. వందనకి దుఃఖం పొంగుకొచ్చింది. లేక లేక జీతాలు పెరిగాయి. పెద్ద కూతురికి పెళ్ళి చేద్దామని సంబంధాలు చూస్తున్నారు. అంతలోనే ఈ పిడుగుపాటు! ఏం చేయాలో అర్థం కాలేదు!


మూడు రోజులపాటు బయటికి కాలు పెట్టలేదు రాంబాబు. అన్నయ్య కొడుకు పెళ్ళి కావటంతో తప్పనిసరై, భార్యభర్తలు గుంటూరు వెళ్ళారు. పెళ్ళి ముగిసింది. భోజనాలు చేసి బంధువులంతా పిచ్చాపాటిగా మాట్లాడుకుంటున్నారు.

“ఏం వదినీ బాగున్నావా!” అంటూ వచ్చింది జలజ. వందనకు దూరపు బంధువు. అన్నయ్య ఉద్యోగం పోయిందంటగా!

అంటూ దీర్ఘం తీసింది. వందన మాట్లాడలేదు. కాని జలజ ఊరుకోలేదు అమ్మలక్కలందరినీ పిలిచింది. “ఇదుగో వీళ్ళాయన ఆర్టీసీలో డ్రైవర్. ఈ మధ్యే చంద్రబాబు 43% జీతాలు పెంచాడు కదా! అది చాలక కండక్టర్ ఉద్యోగం కూడా చేయబోయాడు. ఆ రెండు జీతాలు చాలక ప్యాసింజర్ కి టిక్కెట్టు ఇవ్వకుండానే డబ్బులు వసూలు చేయటంతో ఉద్యోగంలోంచి తీసేశారు”... అంటూ చెప్పుతోంది. వందనకు దుఃఖం ఆగలేదు. వెక్కి వెక్కి ఏడుస్తూ భర్త దగ్గరకు వచ్చింది. రాంబాబుకీ ఇదే అనుభవం ఎదురైంది. ఇద్దరూ పెళ్ళి లోంచి బయట పడ్డారు. ఇంటికి వచ్చారు. ఇద్దరూ ఆలోచిస్తున్నారు. ఇంతకూ తప్పేవరిది? 43% వేతనాలు పెంచి, సంస్కరణపేరిట అద్దె బస్సులు పెంచిన ప్రభుత్వానిదా? సంస్కరణలకు మద్దతు తెలుపుతున్న గుర్తింపు సంఘాలదా? సంస్కరణల ప్రమాదాన్ని గుర్తించక బలేవుతున్న తన లాంటి కార్మికులదా?




## జోహార్లు కా॥ కగ్గా తిరుపతయ్య



కా॥ కగ్గా తిరుపతయ్య ఉమ్మడి రాష్ట్ర మున్సిపల్ కార్మికుల యూనియన్ వ్యవస్థాపకుడు. ఉమ్మడి రాష్ట్ర అధ్యక్షుడుగా పనిచేశారు. విజయవాడ నగర మున్సిపల్ వర్క్స్ యూనియన్ ఏర్పాటు చేయడంలో ఆయన కీలక పాత్ర పోషించారు. మహిళా వర్క్స్ ని చైతన్య పరచి యూనియన్ లోనూ, పోరాటాల్లోనూ పాల్గొనేటట్లు చేశారు. మల్లిఖార్జున పేటలో ప్రజల స్థానిక సమస్యలపై ప్రజలను కదిలించి పరిష్కారానికి కృషి చేశారు. కా॥ తిరుపతయ్య సిబ్బదియు మున్సిపల్ వర్క్స్ యూనియన్ రాష్ట్ర కమిటీ జోహార్లు అర్పిస్తోంది

## ఆదర్శ కార్మిక నేతకు నివాళి



**ఒక కమ్మునిస్టు ఆస్తి**




ఒక ఎమ్మెల్యేగా, ఎంపీగా పనిచేసి కోట్లు సంపాదించే ఈ రోజుల్లో కా॥ బర్దన్ గారు ఒక ఎమ్మెల్యేగా, జాతీయ కార్యకర్తగా పనిచేసిన

తన జీవిత కాలంలో తన కోసం సంపాదించుకున్న ఆస్తి ఇదే..... ఒక కమ్మునిస్టు మాత్రమే ఇలా బ్రతకగలడు.



# మోడీ పాలనలో 19 శాతం పెరిగిన దారుణాలు

- జాతీయ నేర రికార్డుల బ్యూరో (ఎన్సీఆర్బీ) నివేదిక వెల్లడి



## 2014లో దళితులపై జరిగిన నేరాలు

నేరం	2010	2011	2012	2013	2014
హత్య	570	673	651	676	744
లైంగిక దాడి	1,349	1,557	1,576	2,073	2,252
మానవహక్కుల ఉల్లంఘన	143	67	62	62	101
ఎస్సీ ఎస్టీ యాక్ట్	10,513	11,342	12,576	13,975	
మొత్తం నేరాలు	33,712	33,719	33,655	39,408	47,064

హైదరాబాద్ యూనివర్సిటీలో హిందూత్వవాదుల వేధింపుల ఫలితంగా పరిశోధక విద్యార్థి రోహిత్ వేముల ఆత్మహత్యకు పాల్పడ్డాక దేశవ్యాప్తంగా కులవివక్ష చర్చనీయాంశంగా మారింది. ఇది దళితులకు, దళితేతరులకు మధ్య వివాదం కాదని కేంద్ర మానవ వనరుల శాఖ మంత్రి స్మృతి ఇరానీ చెబుతున్నా, దళితులపై వివక్ష తీవ్ర స్థాయిలో కొనసాగుతోందని ప్రభుత్వ గణాంకాలే ధ్రువీకరిస్తున్నాయి. జాతీయ నేర రికార్డుల బ్యూరో (ఎన్సీఆర్బీ) నివేదికల ప్రకారం 2014లో దళితులపై 47,064 నేరాలు జరిగాయి. అంటే ప్రతి గంటకు ఐదు కన్నా ఎక్కువ (5.3) దారుణాలు జరిగాయన్నమాట. నేరాల తీవ్రతను పరిశీలిస్తే, ప్రతి రోజూ ఇద్దరు దళితులు హత్యకు గురి కాగా, ప్రతిరోజూ ఆరుగురికన్నా ఎక్కువ మంది (6.17) దళిత మహిళలపై లైంగిక దాడులు జరిగాయి. కాంగ్రెస్ నేతృత్వంలోని పదేండ్ల యూపీఎ పాలనలోనూ దళితులపై జరిగిన అమానుషాలు తక్కువేమీ లేవు. ఎన్సీఆర్బీ గణాంకాల ప్రకారం 2004 నుంచి 2013 వరకు 6,490 దళితులు హత్యకు గురయ్యారు. 14,253 మంది దళిత మహిళలపై లైంగిక దాడులు జరిగాయి. బ్యూరో లెక్కలను బట్టి దళితులపై అమానుషాలు ఏ యేడాదికా ఏడాది పెరుగుతూనే వున్నాయి.


ఇక 2014లో, కేంద్రంలో మోడీ ప్రభుత్వం వచ్చాక దళితులపై జరుగుతున్న దాడులు మరింతగా పెరిగిపోయాయి. ఎన్సీఆర్బీ గణాంకాల ప్రకారం ఈ కాలంలో దళితులపై నేరాలు 19 శాతం పెరిగాయి. 2013లో దళితులపై అత్యాచారాలు 2012లో కన్నా 17 శాతం పెరిగాయి. నేరాల రేటు కూడా పెరిగింది. 2013లో 19.6 శాతం కాగా, 2014లో 23.4 శాతానికి చేరింది. దళితుల హత్యలు కూడా ఎడతెగకుండా పెరుగుతున్నాయి. 90వ దశకంలో దాదాపు 500 హత్యలు జరుగగా, ఆ సంఖ్య 2014 నాటికి 744కు చేరుకోవటం గమనార్హం. ఎన్సీఆర్బీ 2015 నివేదికను ఇంకా ప్రకటించలేదు. ఈ ఏడాది జూన్ నాటికి అది విడుదల కావచ్చు. కానీ వస్తున్న రిపోర్టులను బట్టి చూస్తే, దళితులపై దారుణాలు ఎక్కువే ఉండొచ్చని విశ్లేషకులు అంటున్నారు.

విద్యాసంస్థల్లో కూడా దళిత విద్యార్థులపై వివక్ష ఏవిధంగా కొనసాగుతున్నదో రోహిత్ వేముల ఆత్మహత్యతో ఒక్కసారిగా వెలుగులోకి వచ్చింది. ఇలాంటి వివక్షతో కూడిన వేధింపుల ఘటనలలో బహిరగతమయ్యేవి కొన్నయితే, బయటకు రాకుండా నొక్కిపెట్టే ఘటనలు అనేకం. రోహిత్ ఆత్మహత్య ఉదంతం కన్నా ముందు మద్రాస్ ఐఐటీలో అంబేద్కర్ పెరియార్ స్టడీ సర్కిల్ మీద కేంద్ర మానవ వనరుల శాఖ నిషేధం విధించింది. బీజేపీ

అధికారంలోకి రాగానే తీసుకున్న ఈ చర్య దళిత వర్గాల్లోనే కాకుండా అన్ని శ్రేణుల్లోనూ అలజడి రేపింది. అంతే కాదు, అగ్రశ్రేణి వైద్య విద్యా సంస్థల్లోనూ తమపై వివక్ష కొనసాగుతోందని దళిత విద్యార్థులు ఆరోపించారు. దేశంలో ఐఐటీ వంటి ఉన్నత విద్యా సంస్థల్లో ఉపాధ్యాయ భర్తీల్లోనూ దళిత, వెనుకబడిన వర్గాలకు చెందిన వారికి అన్యాయం జరుగుతున్నదన్న ఆరోపణలు వెల్లువెత్తుతున్నాయి.

2010లో ఢిల్లీలోని వర్తమాన్ మెడికల్ కాలేజీలో 35 మంది దళిత విద్యార్థులను ఫెయిల్ చేశారు. ఇది రగడగా మారాక, కేంద్రం దీనిపై విచారణ కమిటీ వేసింది. ఆ కళాశాలలో దళితులపై వివక్ష నిజమేనని ఆ కమిటీ నివేదిక నిర్ధారించింది. అయితే దళితులపై ఇలాంటి వేధింపులు ఉన్నత విద్యాసంస్థల్లోనే కాదు, ప్రాథమిక పాఠశాలల్లోనూ కనిపిస్తోంది. మధ్యాహ్న భోజన పథకం అమలవుతున్న చోట్ల వంటలు చేసేవారు మొదలుకుని, దళిత విద్యార్థుల పట్ల వివక్ష కొనసాగుతోందన్న కఠోర వాస్తవాలు బయటకొస్తున్నాయి. రాజ్యాంగంలోని 15, 38, 39, 46 నిబంధనలు కుల, మత, లింగ, ప్రాంతీయ ప్రాతిపదికన వివక్ష చూపకూడదని, ఎస్సీ, ఎస్టీ వంటి బలహీనవర్గాలకు రక్షణ కల్పించాలని చెబుతున్నాయి. వీటి అమలు కోసం 1955 నాటి పౌరహక్కుల పరిరక్షణ చట్టం, 1989లో రూపొందిన ఎస్సీ, ఎస్టీ అత్యాచార నిరోధక చట్టం ఉన్నాయి. ఐపీసీతో పోలిస్తే ఎస్సీ, ఎస్టీ చట్టం ప్రకారం కఠిన శిక్షలు విధించవచ్చు. దళితులపై జరిగే దారుణాలపై కేసుల్ని వేగంగా విచారించేందుకు చాలా రాష్ట్రాల్లో ప్రత్యేక న్యాయస్థానాలు ఏర్పాటు చేశారు. ఇన్ని విధాలుగా చట్టాలు తయారు చేసుకున్నా, దళితులపై జరుగుతున్న నేరాలు తగ్గడానికి బదులు ఇంకా పెరుగుతుండడం శోచనీయం.





## పరువు హత్య 'కళావతి'!

**నటీనటులు :** సిద్ధార్థ్, త్రిష, పూనమ్ బజ్జా, సి.సుందర్, హన్సిక, రాధారవి, కోవై సరళ, ఖబ్బా.. తదితరులు  
**నిర్మాతలు (తెలుగులో)** శ్రేయామీడియాస్, స్క్రీన్ షే, దర్శకత్వం: సుందర్ సి.

**కథ :** ఓ ఊరిలో జమిందార్ రాధారవి. ఆయనకు ఇద్దరు కొడుకులు.

రెండో వాడు సిద్ధార్థ్. ఓ శుభముహూర్తాన అమ్మవారి పురాతన ఆలయాన్ని తిరిగి ప్రాణప్రతిష్ఠచేసే క్రమంలో మెరుగులు దిద్దుతారు. ఆ నమయానికి ముందు కొంతమంది చేతబడులు చేసే సాధువులు శక్తులకోసం క్షుద్రమాజలు చేస్తూంటే అందులో ఓ దెయ్యం ఆత్మ వచ్చి జమిందార్ ఇంటికి వెళుతుంది. ఇది తెలిసి.. ఆ ఊరిలోని ఓ మూగసాధువు చెప్పినా జమిందార్ కు అర్థంకాదు. ఆ రాత్రే

జమిందార్ ను దెయ్యం నరకంచూపిస్తుంది దాంతో కోమాలోకి వెళ్ళిపోతాడు. కాబోయే భార్య త్రిషతో బయట పాటలుపాడుకుంటున్న సిద్ధార్థ్ కు విషయం తెలిసి ఇంటికి వచ్చి వారి నాన్నదగ్గరే వుంటాడు. త్రిషకు తనను ఎవరో వెంటాడుతున్నట్లు అనిపిస్తుంది. అందుకే తన సోదరుడైన సుందర్ సి.ని పిలుస్తుంది. తను వచ్చాక. కొన్ని నిజాలు తెలుసుకుంటాడు. అవి ఏమిటి? ఆ తర్వాత ఏం జరిగింది? అనేది మిగిలిన కథ.

**విశ్లేషణ :** ఈమధ్య ప్రేక్షకుల్ని భయపెట్టి వారి జేబులు కొట్టేయడం బాగా నేర్చుకున్నారు కొందరు దర్శక నిర్మాతలు. అందులో భాగంగా ఎప్పుడో వచ్చిన 'అరుంధతి' ఓ నిదర్శనం. దాని తర్వాత పరంపరలుగా కొన్ని చిత్రాలు వచ్చాయి వస్తూనే వున్నాయి. ఆ కోవలోనిదే 'చంద్రకళ'. ఆ సినిమా తమిళంలోనూ, తెలుగులోనూ బాగా ఆడడంతో సీక్వెల్ ప్రకటించాడు దర్శకుడు సుందర్ సి. అదే కళావతి. అయితే చంద్రకళ ఎలా తీశాడో, స్క్రీన్ షే ఎలా


రాసుకున్నాడో.. మక్కికిమక్కి అదే బాటలో రెండో భాగాన్ని లాగించేశాడు. మొదటి భాగం చూశాక.. చంద్రకళ మళ్ళీ చూస్తున్నట్లుంది. సెకండాఫ్ లోకి వచ్చేసరికి.. చిన్న దీప్స్ వుంటుంది. జమిందారైన కళావతి తండ్రి పరువుకోసం తక్కువ కులంవాడిని చేసుకుందని క్రూరంగా చంపేస్తాడు. దాంతో నీ వంశాన్ని నాశనం చేస్తానని చనిపోతూ చెబుతుంది. అందుకే దెయ్యం అయింది. ఇది దర్శకుడి లాజిక్కు దాన్ని ఎలా చూపించాలని? అనేది ఆలోచనతో రకరకాల చేతబడులు, మంత్రగాళ్ళను ఇందులో ప్రవేశపెడతాడు. తమిళనాడు, కేరళ ప్రాంతాల్లో ఇటువంటివాటికి పెట్టింది పేరు. మూఢాచారాలను పెంచి పోషిస్తుంటారు. ఈ లాజిక్కుతోనే తననుకున్న కథకు ఎటెట్ తీసుకెళ్ళాడు. కేరళ వెళ్ళి దెయ్యాలు, భూతాలను వదిలించే సాధువుల దగ్గరకు వెళతాడు. వారు చెప్పినట్లే చేస్తాడు. కానీ అన్ని చేసినా.. దెయ్యంతో పైచేయిగా వుంటుంది. దాంతో చేతులు ఎత్తేసిన సాధువులు.. ఇక అమ్మదయ్యే అంటూ.. ఊరిలో.. అమ్మవారి విగ్రహాన్ని పాలతో అభిషేకం చేస్తేనే.. త్రిషలో ఆవహించిన దెయ్యం పోతుందంటాడు. అది పదినిముసాల్లో

జరగాలి. ఇలా.. వది నిముషాల్లో ఎక్కడో వున్న సిద్ధార్థ్, దర్శ కుడు సుందర్ ఆలయానికి వచ్చేస్తే.. అనుకున్నట్లెంకు పూర్తిచేశారు. కథ సుఖాంతం అవుతుంది. సుఖాంతం అయ్యేలోపు... ప్రేక్షకుల్ని పెట్టే హింస మామూలుగా వుండదు. చివరికి పాజిటివ్ గానే ముగింపు వుంటుంది. కానీ ఎలా.. వుంటుంది. అమ్మవారి దగ్గరకు వెళితే. ఎవరో ఒకరు అడ్డుకుంటుంటారు. కానీ

వెళ్ళాలి.. ఇలా ప్రేక్షకుల నాడీని కనిపెట్టి.. చివరికు అనుకున్నది చూపించాడు దర్శకుడు.

పైనల్ గా ఈ సినిమాద్వారా తెలుసుకోవడానికి ఏమీలేదు. మూఢనమ్మకాల్ని పెంచి పోషిస్తున్న ఇటువంటి చిత్రాల ఆదరణ తగ్గితేనే ప్రజలు చైతన్యవంతులవుతారు. లేదంటే.. అదే జాడ్యంగా.. వ్యసనంగా మారి యువతపై పెద్ద ప్రభావన్నే చూపుతుంది. ఇందులో కొన్ని సీన్లకు లాజిక్కు వుండదు. తనింట్లో పనోడిని చంపాడనే పోలీసుస్టేషన్ కు వెళ్ళిన సిద్ధార్థ్... ఎలా బయటకు వస్తాడో తెలీదు. వెంటనే ఓ పాటలో ఆయన కనిపిస్తాడు. ఇక ఎంటర్టైన్ మెంట్ కోసం కోవైసరళతో చుట్టూ వున్న ఆర్టిస్టులతో చేసిన ప్రయోగంలో కిక్ లేదు. ఒకేఒక్కచోట. మాత్రం.. త్రిషలో దెయ్యం వుందని తెలీక.. ఆమెతోనే కోవైసరళ వుండే సీన్ మాత్రం పండింది. ఇలా ప్రేక్షకుల్ని ఏదోరకంగా భయపెట్టి... సక్సెస్ కొట్టాలనే ప్రయత్నం ఈసారి ఎంతమేరకు సక్సెస్ అవుతుందో చూడాలి.

- పెండాల్య మురళీ





## ఆంబోతుల బారినపడ్డ అమ్మ

తన పేగు తెంపుకుని భూమీద పడ్డ బిడ్డ, తన ప్రాణంలో ప్రాణమై పెరిగి పెద్దయిన బిడ్డ, అంచలంచలుగా ఎదిగి తన పంచప్రాణాలైన బిడ్డ, కళ్లెదుటే కాష్టంలో కాలిబూడిదవుంతుంటే తట్టుకుని నిలబడటం ఏ తల్లికయినా ఎలా సాధ్యం...? అయినా, కాలికింది నేల బద్దలైపోయినా నిటారుగానే నిలిచింది ఆ తల్లి, బిడ్డ హంతకులపై పోరుకు బరిగీచి నిలిచింది... అందుకు ఇప్పుడు ఆ తల్లి ఎదుర్కొంటున్నది ఆరాలు, అవమానాలు, ఎత్తిపోడుపులు, ఎంక్వయరీలు, హెచ్చరికలు, విపరీత ప్రశ్నలు, బెదిరింపులు, బద్దాష్ కుట్రలు...! ఒక్క మాటలో చెప్పాలంటే, రాజ్యమే ఈ తల్లిమీద దండెత్తుతోందిప్పుడు... రాజ్యం బలీయమైనదే కావచ్చు కానీ తల్లి శపథం ముందు అది దూది పింజై తేలిపోక తప్పదు. కాగితపు పులై కాలిపోగా తప్పదు!

నేరం రెండు రకాలు 1. వ్యక్తిగతం 2. వ్యవస్థీకృతం. నేరాన్ని వ్యవస్థీకృతం చేసే శక్తి ఒక్క రాజ్యానికి మాత్రమే ఉంటుంది. రాజ్యం అండతో వ్యవస్థీకృతమైన నేరం సమాజంపై సునామీలా విరుచుకు పడుతుంది. ఆ వ్యవస్థీకృత నేర సునామీని ఎదుర్కోవడం వ్యక్తులకు అసాధ్యమవుతుంది. అందునా దళితులు, మహిళలు, అణగారిన కులస్తులు, వర్గపీడుతులూ లాంటి శక్తిహీన సమూహాలు వ్యవస్థీకృత నేరాన్ని ఎదుర్కోవడంలో నిస్సహాయులైపోతారు. రోహిత్ మరణాన్ని మనం ఒక పాఠంగా, గుణపాఠంగా స్వీకరించకుంటే, “రోహిత్ చనిపోయినందుకు 8 లక్షల పరిహారం ప్రకటించారు. మాకు 8 లక్షలు వద్దు. 8కోట్లూ వద్దు. రోహిత్ మృతికి కారకులను కఠినంగా శిక్షించాలి.” అంటూ ఏకంగా రాజ్యం మీదే దండెత్తుతున్న రోహిత్ తల్లి రాధికను కూడా అదే వ్యవస్థీకృత నేర రాబందునోటికి ఆహారంగా అందించినవారమవుతాం.

రాజ్యం ఇప్పుడు నగ్నంగా నేరస్తుల కొమ్ముకాస్తూ ఉంది. నేరస్తులను శిక్షించు తప్పించేందుకు తన శక్తిని ప్రయోగిస్తూ ఉంది. అందులో భాగంగా బాధితులనే ముద్దాయిలుగా మార్చేందుకు విశ్వ ప్రయత్నం చేస్తూ ఉంది. అందులో భాగంగా రోహిత్ కుటుంబ కుల మూలాలను ఉక్కు ముక్కుతో తవ్వి తీస్తూ ఉంది. రోహిత్ మరణానికి ఏకంగా కేంద్రమంత్రి కారమంటూ ఎఫ్.ఐ.ఆర్ నమోదు కావడంతో, ఆ మంత్రిని అత్యంత బలీయమైన ‘ఎస్.సి, ఎస్.టి అత్యాచార నిరోధక చట్టం’ నుంచి తప్పించేందుకు ‘రోహిత్ కుటుంబం అన్నలు ఎస్.సి కుటుంబమే కాదని’ నిరూపించేందుకు నిస్సిగ్గుగా ప్రయత్నిస్తూ ఉంది. ఇక్కడ, కేంద్రమంత్రిని లేదా ఇతర తమ అనుయాయులను కాపాడటం అన్నది ఒక చిన్నభాగం మాత్రమే.

రాజ్యం పన్నుతున్న ఈ పన్నాగంలో అంతకు మించిన రాజకీయ ప్రయోజనం దాగి ఉంది. మన దేశంలోని మొత్తం అణగారిన కులాలలో దళిత సమూహం అత్యంత చైతన్యవంతమైనది. అదే సమయంలో సంఘటితమయ్యేందుకు పెనుగులాడుతున్నది. రోహిత్ మరణ కారణాలు ఆ దళిత సమూహం సంఘటిత మయ్యేందుకు గణనీయంగా దోహదం చేస్తాయి. దళిత సమూహమే సంఘటితం కావడమే జరిగితే తమ పునాదులే కదులుతాయి.

## దళితుల పాలట విశ్వ 'వధ్యా'లయాలు

యుగావర్తిల్లీ బ్రాహ్మణపురుషాధిక్య భావాజాలంతో కూడిన యధాతథ స్థితిని స్థిరం చేసేదా? లేక జ్ఞానాన్ని గడించే, ఆలోచనలు వికసించే, ఊహలు ఎగిసిపడే చోటా?

- గీతా హరిహరన్  
(వైముఖ రచయిత)



కావునే పార్టీలకు అతీతంగా పాలకవర్గమంతా రోహిత్ కుటుంబాన్ని దళిత సమూహం నుంచి దూరం చేసేందుకు ఏకమయ్యాయి. రోహిత్ కుటుంబం వడ్డెర అని నిరూపిస్తే కేవలం కేను నీరుకారిపోవడం మాత్రమే కాదు. ఓ భాగోద్వేగ విస్ఫోటనా శక్తితో దళిత సమూహం సంఘటితం అయ్యే పరిస్థితి నుంచి తప్పించుకోవచ్చు. అలాగే, వడ్డెర కులంగానీ, ఆ కులం భాగస్వామి అయినా బీసి సమూహం కానీ సంఘటితం అటించి, సామాజిక చైతన్యానికే నోచుకోకుండా నిర్వీర్యమైపోయి ఉంది. కాబట్టి ఆ వైపు నుంచి రాజ్యానికి వచ్చే ప్రమాదమేమీ లేదు. అంటే, ఒక్క దెబ్బకు మూడు లక్షలను కొట్టడమన్న మాట!

అలాగే, రాజ్యం మరోవైపు స్త్రీ కోణం నుంచి కూడా కత్తిదూస్తూ ఉంది. సమాజంలో సగభాగం ఉన్న మహిళాలోకం నుంచి కూడా ఆ మాతృమూర్తికి లేకుండా చేసేందుకు ఆమె వ్యక్తిగతం పై బురదజల్లే నీచానికి వొడిగడుతూ ఉంది. “ఆమె పెద్దలను ఎదిరించి పెళ్ళి చేసుకుందని, ఆ భర్తతో కూడా ఆలి ధర్మాన్ని విడనాడి విడాకులు తీసుకుందీ, బిడ్డలకు చట్టవ్యతిరేకంగా కులధృవీకరణను పొందిందనీ, పుట్టినింటినీ-మెట్టినింటినీ విడనాడి ఒంటరి మహిళగా బతికేస్తున్నదని - ఒక్క మాటలో చెప్పాలంటే ఆమె సంప్రదాయక హిందూ మహిళ కాదనీ” విషప్రచారం చేయడం ద్వారా ఆమె చేస్తున్న వీరోచిత పోరాటానికి సమాజపు అంగీకారాన్ని, సంఘభావాన్ని, సహకారాన్నీ దూరం చేసి తద్వారా ఆ ధీశాలిని ఒంటరిని చేసి లొంగదీసు కునేందుకు దుర్మార్గపు ఎత్తుగడలు వేస్తూ ఉంది.

ఇన్ని వత్తిడుల మధ్య, వేధింపుల మధ్య, వెటకారాలమధ్య, వైరుధ్యాల మధ్య వీరోచితంగా నిలబడటం, నిలబడి దుర్మార్గపు రాజ్యంతో కలబడటం అసామాన్యం. అభినందనీయం, అనుసరణీయం “నా కడుపుకోత మరే తల్లికీ రాకూడదు అందుకోసం ఎంతకైనా నేను సిద్ధం” అంటూ ఆ గాయాల గొంతుక గాలి గుగుర్పడేలా నినాదించిన తరువాత, ఆ మాతృమూర్తి ఇక ఏకవచనం కాదు. బహువచనం. ఆ తల్లికి అయిన గాయం వ్యక్తిగతమే కావచ్చు, కానీ ఆ గాయాన్ని మాన్పుకునేందుకు చేస్తున్న బృహత్తర ప్రయత్నం మాత్రం ప్రజాపరం ఆ తల్లిని కాపాడుకోవడం తల్లిపాలు తాగిన ప్రతి ఒక్కరి బాధ్యత. ఆ తల్లి నినాదాన్ని అందుకోవడం తల్లిడిల్లిన అనుభవమున్న ప్రతి ఒక్కరి కర్తవ్యం. ‘రోహిత్ తల్లిని కాపాడుకోవడం అంటే మన తల్లులను మనం కాపాడుకోవటంగా’ అర్థం చేసుకుందాం. ఒక వేళ రాజ్యమనే మహా మదగజాన్ని ఢీకొని దాని మదమణచే క్రమంలో ఆ బక్కతల్లి అలసిపోయినా ఆ బాధ్యతను మన భుజాల కెత్తుకుందాం.

- కోప్ర



# అంగన్‌వాడీ వర్కర్స్ & హెల్పర్స్ యూనియన్ అఖిలభారత మహాసభలు

2016 జనవరి 8-11, హైదరాబాదు



అంగన్‌వాడీ యూనియన్ అఖిలభారత అధ్యక్ష కార్యదర్శులుగా ఎన్నికైన ఉషారాణి, ఎ.ఆర్. సింధు







## మున్సిపల్ కార్మిక్స్ యూనియన్ రాష్ట్ర మహాసభలు







మనసు ఫౌండేషన్  
పుస్తకాల పరిశీలనాపట్టిక

పుస్తకం పంఖ్య	KLV 01A504
పుస్తకం పేరు	కావ్యములు
కారణం	28/8/13
ముందు లభ్య	yes
వెనుక లభ్య	yes
మొత్తం పేజీలు	37
పెద్ద సైజు పేజీలు	No
భాగం పేజీలు	No
లేని పేజీలు	No
తయారు చేసినది	Sandhya
పేజీలు విడదీసినది	Sandhya
స్కాన్ చేసినది	Nandhu
పరిశీలించినది	pragathi
పేజీలు పరిశీలించినది	
లైబ్రరీలో చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good